

ỌLU NDI-OZI

1	2	3	4	5	6	7	8	9	10	11	12	13	14	15	16	17	18	19
20	21	22	23	24	25	26	27	28										

ISI 1

Ederem akwukwọ mbu, Teofilos, banyere ihe nile Jisus malitere ime na izí,

² rue ubochi anara Ya n'elu, m̀be O sitere na Mọ Nsọ nyesia ndi-ozi-Ya ndi Ọ roputarari iwu:

³ ndi O ji kwa otutu uzọ nādighi igọ agọ che Onwe-ya n'iru ha na ndu m̀be Ọ husiri ahuhu, ebe O mere ka ha nāhu Ya anya n'ogologo oḡu ubochi abua, O nēkwu kwa ihe nile bayere ala-eze Chineke:

⁴ m̀be Ya na ha zukorọ O we nye ha iwu ka ha ghara isi na Jerusalem pua, kama ka ha chere nkwa nke Nna-Ya, nke unu nuru n'onum, ka O kwuru:

⁵ n'ih i na Jọn jiri miri me baptism n'ezie; ma agēji Mọ Nsọ me unu baptism m̀be otutu ubochi nāgaghi-agabiga site n'ubu a.

⁶ Ya mere m̀be ha bakorọ, ha jua Ya, si, Onye-nwe-ayi, ọ bu n'oge a ka I nēnyeghachi Israel ala-eze?

⁷ O we si ha, Ọ bugh ihe diri unu ima oge ma-ọbu ubochi, nke Nnam debere n'ike nke aka Ya.

⁸ Ma unu gānata ike, m̀be Mọ Nsọ gābiakwasiwori unu: unu gābu kwa ndi-àmàm nime Jerusalem, na nime Judia na Sameria nile, ru kwa ebe uwa sọturu.

⁹ M̀be O kwusiri okwu ndia, m̀be ha nēle anya, ewe welie Ya elu; igwe-oji we nara Ya, Ọ pua n'anya-ha.

¹⁰ M̀be ha nēlegide anya n'elu-igwe ka Ọ nāga n'elu, le, ndikom abua we guzo ha nso yiri uwe ọcha;

¹¹ ndi si-kwa-ara, Ndikom nke Galili, gini mere unu nēguzo nēle anya n'elu-igwe? Jisus nka, Onye anapuru n'ebe unu nọ rigo n'elu-igwe, gābia n'otù aka ahu dika unu kiriri Ya ka Ọ nāga n'elu-igwe.

¹² M̀be ahu ha siri n'ugwu anākpọ Olivet, nke di Jerusalem nso, ije nke otù ubochi-izu-ike, laghachi na Jerusalem.

¹³ M̀be ha batara n'obodo, ha we rigo n'ime-ulo di n'elu ulo, ebe ha nānọ; Pita na Jọn na Jemes na Andru, Filip na Tomas, Batolomiu na Matiu, Jemes nwa Alfiọs, na Saimon Zilotis, na Judas nwa Jemes.

¹⁴ Ndia nile ji otù obi nọgidesi ike n'ekpere, ha na ndinyom ufodu, na Meri nne Jisus, na umu-nne-Ya.

¹⁵ Na m̀be ahu Pita we bilie n'etiti umu-nna nime Kraist, si, (igwè madu ndi nọkorọ n'otù di kwa, ihe ra ka oḡu madu isi),

- ¹⁶ Umu-nnam, ihe edeworo n'akwukwọ nsọ aghaghi imezu, nke Mọ Nsọ kwuru n'oge gara aga site n'ọnu Devid banyere Judas, onye mesiri buru onye-ndù ndi jidere Jisus.
- ¹⁷ N'ihì na aguru ya-ri n'etiti ayi, o we keta òkè-ya n'ije-ozi a.
- ¹⁸ (Ya mere onye a sitere n'ugwọ-ọlu nke ajọ omume-ya nata otù iberibe ala; o we da su isi n'ala, tipue afọ-ya, ngiri-afọ-ya nile we nuputa.
- ¹⁹ Ọ we buru ihe ndi nile bi na Jerusalem mara; ya mere eji akpọ iberibe ala ahu Akeldama n'asusu-ha, nke ahu bu, Iberibe ala ọbara.)
- ²⁰ N'ihì na edewo ya n'akwukwọ Abù ọma, si, Ka ebe-ulo-ikwū-ya ghọ ebe tọbọrọ n'efu, Ka onye ọ bula ghara kwa ibi na ya: na, Ka onye di iche nara ya ọlu-nlekọta-ya.
- ²¹ Ya mere otù onye nime ndikom ndi soro ayi n'oge nile Onye-nwe-ayi Jisus bàra nime pu kwa n'èzí n'etiti ayi,
- ²² nāmālite na baptism nke Jọn, rue ubọchi anapuru Ya n'ebe ayi nọ rigo n'elu-igwe, otù onye nime ndia aghaghi iso ayi buru onye-àmà nke nbilite- n'ọnwu-Ya.
- ²³ Ha we guzo madu abua, Josef anākpọ Basabas, onye akpọ-kwa-ra Justos, na Mataias.
- ²⁴ Ha we kpe ekpere, si, Gi onwe-gi, Onye-nwe-ayi, Onye mara obi madu nile, gosi ayi onye ahu I rọputara nime madu abua ndia,
- ²⁵ inara ọnọdu n'ije-ozi na ọlu onye-ozi a, nke Judas jehiere nime ya, ka o we ga n'ebe nke aka ya.
- ²⁶ Ha we fere ha nzà; nzà ahu we ma Mataias; ewe gua ya nime ndi-ozi iri na otù ahu.

ISI 2

Mọ ubọchi Pentikost nēzu okè, ha nile we nọkọ n'otù ebe.

- ² Na mberede ùzù, dika nke oké ifufe nke nēfesi ike, we site n'elu-igwe, o we juputa ulo ahu dum ebe ha nānọdu ala.
- ³ Ewe me ka ha hu ire, dika nke ọku, nēkesa onwe-ha; o we nọkwasi ha nile n'otù n'otù.
- ⁴ Ha nile we juputa na Mọ Nsọ, ha we malite ikwu okwu n'asusu di iche, dika Mọ ahu nēnye ha ike ikwuwa okwu.
- ⁵ Ma ndi-Ju ufọdu bi na Jerusalem, ndi nātu egwu Chineke, ndi si na mba nile di n'okpuru elu-igwe bia.
- ⁶ Ma mọ ùzù ahu putura, ọra madu ọkọrọ, o we ọ ha ghari, n'ihì na onye ọ bula n'etiti ha nānu ka ha nēkwu okwu n'asusu nke aka ya.
- ⁷ Ibobo we nwua ha nile n'aru, o ju-kwa-ra ha anya, ha si, Le, ndia nile ndi nēkwu okwu, hà abughi ndi Galili?
- ⁸ Àyi onwe-ayi si kwa aña nu n'otù n'asusu nke aka ayi, nke amuru ayi nime ya?
- ⁹ Ndi Patia na ndi Midia na ndi Ilam, na ndi bi na Mesọ-potemia, ndi bi kwa nime Judia na Kapa-dọsia, nime Pọntos na Esia,
- ¹⁰ nime Frijia na Pamafilia, nime Ijpt na akuku Libia di Sairini nso, na ndi-ọbìà si na Rom bia, ma ndi-Ju ma ndi nēso uzọ ndi-Ju,
- ¹¹ ndi Krit na ndi Arebia, ayi nānu ka ha nēkwu okwu n'asusu-ayi bayere oké ọlu nile nke Chineke.
- ¹² Ibobo we nwua ha nile n'aru, ha nwe-kwa-ra obi abua, nāsirita ibe-ha, Isi ihe a bu gini?
- ¹³ Ma ndi ọzọ nēme ha ihe-ọchì, si, Ha ñujuworo manya-vine ọchu afọ.
- ¹⁴ Ma Pita guzoro, ya na ndi-ozi iri na otù ahu, we welie olu-ya elu, gwawa ha okwu, si, Ndikom nke Judia, na unu nile ndi bi na Jerusalem, maranu nka, ge-kwa-nu nti n'okwum.

- ¹⁵ N'ihì na manya abàghì ndia n'anya, dika unu onwe-unu nēchè; ebe ọ bu oge hour nke-atọ n'ututu;
- ¹⁶ kama nka bu nke ekwuworo site n'ọnu Joel onye-amuma, si,
- ¹⁷ Ọ gēru kwa na m̀be ikpe-azu, ka Chineke kwuru, M'gāwusa ufodu nime Mọm n'aru anu-aru nile, bú madu: Umu-unu ndikom na umu-unu ndinyom gēbu kwa amuma, Umu-okorobia-unu gāhu kwa ọhù, Ndi-okenye-unu gārọ kwa nrọ:
- ¹⁸ E, n'aru ndi-orùm ndikom na n'aru ndi-orùm ndinyom Ka M'gāwusa ufodu nime Mọ nkem na m̀be ahu; ha gēbu kwa amuma.
- ¹⁹ M'gēnye kwa ọlu-ebube n'elu-igwe di n'elu, Na ihe-iriba-ama n'elu ala di n'okpuru ya; Ọbara, na ọku, na alulu anwuru-ọku:
- ²⁰ Anyanwu gābanwe ghọ ọchichiri, Ọnwa gābanwe kwa ghọ ọbara, Tutu ubochi Onye-nwe-ayi abia, Bú oké ubochi ahu nke nāputa ìhè:
- ²¹ O gēru kwa, na onye ọ bula nke gākpọku aha Onye-nwe-ayi, agāzọputa ya.
- ²² Ndikom nke Israel, nurunu okwu ndia: Jisus Onye Nazaret, bú Nwoke Nke Chineke gosiworo unu site n'ọlu di ike na ọlu-ebube na ihe-iriba-ama, nke Chineke mere site n'aka-Ya n'etiti unu, dika unu onwe-unu matara:
- ²³ Onye a, ebe ewere Ya nye site n'ìzù akara àkà nke Chineke na ọmuma-ihe Chineke buru uzọ mara, Onye a ka unu kpogidere n'obe ọu kwa site n'aka ndi nāmaghi iwu-ayi:
- ²⁴ Onye Chineke mere ka O si n'ọnwu bilie, m̀be Ọ tọpusiri ihe-n̄bu nke ọnwu: n'ihì na ọnwu apughi ijide Ya.
- ²⁵ N'ihì na Devid nēkwu okwu bayere Ya, si, Anamahuri Onye-nwe-ayi n'irum m̀be nile; N'ihì na Ọ nọ n'aka-nrim, ka aghara ime ka M'me nkpatu:
- ²⁶ N'ihì nka ọ tọrọ obim utọ, obi nātọ kwa irem utọ nke-uku; Ọzọ kwa, anu-arum gēbi kwa n'olile-anyà:
- ²⁷ N'ihì na I gaghi-arapu nkpuru-obim nime Hedis, I gaghi-enye kwa Onye nke Gi di ọcha n'obi ka Ọ hu ire-uré.
- ²⁸ I mere ka M'mara uzọ ndu; I gēji iru-Gi me ka M'juputa n'ọnù.
- ²⁹ Umu-nnam, o ziri ezi iwere nkwwa-okwu gwa unu okwu bayere nna uku ayi Devid, na ọ nwuru, eli kwa ya, ìlì-ya di kwa n'etiti ayi rue ubochi ta.
- ³⁰ Ya mere ebe ọ bu onye-amuma, mata kwa na Chineke n̄uru ya-ri iyi, na Ọ gēwere otù Onye nime ndi bu nkpuru si ya n'afọ puta me ka Ọ nọkwasi oche-eze-ya;
- ³¹ ebe o buru uzọ hu nka a o kwuru okwu bayere nbilite-n'ọnwu nke Kraist ahu, na arapughi Ya nime Hedis, anu-aru-Ya ahughi kwa ire-uré.
- ³² Jisus nka ka Chineke mere ka O si n'ọnwu bilie, nke ayi onwe-ayi nile bu ndi-àmà-ya.
- ³³ Ya mere, ebe eweliri Ya elu site n'aka-nri Chineke, ebe Ọ nata-kwa-ra n'aka Nna-Ya nkwa ahu, bú Mọ Nsọ, Ọ wusara nka unu onwe-unu nāhu nānu kwa.
- ³⁴ N'ihì na Devid arigoghi n'elu-igwe: ma ya onwe-ya si, Onye-nwe-ayi siri Onye-nwem, Nọdu ala n'aka-nrim,
- ³⁵ Rue m̀be M'gēdo ndi-iro-Gi ka ihe-n̄bakwasi nke ukwu-Gi abua.
- ³⁶ Ya mere ka ulo Israel nile mazue, na Chineke mere Ya ka Ọ buru Onye-nwe-ayi na Kraist-ayi, bú Jisus ahu Onye unu onwe-unu kpogidere n'obe.
- ³⁷ Ma m̀be ha nuru nke a, ewe dua ha nime obi-ha, ha we si Pita na ndi-ozì fọduru, Umu-nna-ayi, gini ka ayi gēme?
- ³⁸ Pita we si ha, Chègharianu, ka eme kwa unu nile baptism n'otù n'otù n'aha Jisus Kraist, ka ewe ọaghara nmehie nile unu; unu gānata kwa onyinye a, bú Mọ Nsọ.
- ³⁹ N'ihì na unu ka nkwa nka ìrì, na umu-unu, na ndi nile nọ n'ebe di anya, ka ha ra, bú ndi

Onye-nwe-ayi Chinike-ayi gākpọtara Onwe-ya.

⁴⁰ O ji kwa ọtutu okwu ọzọ kwusie okwu ike, nāriọ kwa ha, si, Zọputanu onwe-unu n'ọbọ a di nḡago.

⁴¹ Ya mere ndi nāra okwu-ya nke-oma, emere ha baptism: n'ubochi ahu ewe tukwasiri ha ihe ra ka nnù madu asa na ọgu iri.

⁴² Ha we nānọgidesi ike n'ozizí ndi-ozi na nnwekọ, n'inyawa-achicha-ha na ekpere-ha.

⁴³ Madu nile we tua egwu n'otù n'otù: eme-kwa-ra ọtutu ọlu-ebube na ihe-iriba-ama site n'aka ndi-ozi.

⁴⁴ Ndi nile ndi kwere na Kraist nọkọ-kwa-ra, ha nwekọ-kwa-ra ihe nile;

⁴⁵ ha we re ihe nile ha natara na ihe nile ha nwere, we kesa ha nye madu nile, dika nkpa diri onye ọ bula.

⁴⁶ Ha ji kwa otù obi nānọgidesi ike n'ulo uku Chineke kwa-ubochi, ha nānyawa kwa achicha n'ulo-ha, we nara ihe-oriri-ha n'obi utọ na obi nke aghughọ nādighi ya,

⁴⁷ ha nēto Chineke, ihe-ha nātọ kwa ndi-Ju dum utọ. Onye-nwe-ayi nātukwasi-kwa-ra ha kwa-ubochi ndi anāzọputa.

ISI 3

Ma Pita na Jọn nārigo n'ulo uku Chineke n'oge hour ekpere, bù oge hour nke-iteghete.

² Anēbute kwa otù nwoke nke dara ngwurọ site n'afọ nne-ya, onye ha nātọbọ kwa-ubochi na nso ọnu-uzọ ahu nke ulo uku Chineke nke anākpọ Ọnu-uzọ Ọma, iriọ onyinye-ebere n'aka ndi nābà nime ulo uku Chineke;

³ onye, mḡe ọ huru Pita na Jọn ka ha gaje ibà n'ulo uku Chineke, ọ kpe ekpere inata onyinye-ebere.

⁴ Ma Pita, ka ya na Jọn nēlegide ya anya, ọ si, Le ayi anya.

⁵ O we riba ha ama, nēle anya inata ihe n'aka-ha.

⁶ Ma Pita siri, Ọ dighi ọla-ọcha na ọla-edo m'nwere; ma ihe m'nwere, nke ahu ka m'nēnye gi. N'aha Jisus Kraist Onye Nazaret, je ije.

⁷ O we jide ya n'aka-nri, palie ya: ngwa ngwa ukwu-ya abua na nkwonkwo-ukwu-ya we nwe ume.

⁸ O we wulie elu, guzo, je kwa ije; o we so ha ba n'ulo uku Chineke, nēje ije, nāwuli kwa, nēto kwa Chineke.

⁹ Ndi-Ju nile we hu ya ka ọ nēje ije nēto kwa Chineke;

¹⁰ ha we mata ya, na ọ bu onye ahu nke nọduru n'Ọnu-uzọ-ama Ọma nke ulo uku Chineke inata onyinye-ebere: o we ọa ha ghari nke-uku, ibobo nwubiga-kwa-ra ha ókè n'aru, n'ihì ihe emeworo ya-ri.

¹¹ Ma mḡe o nējide Pita na Jọn aka, ndi-Ju nile ọakọrọ n'ebe ha nọ n'ibà nke anākpọ ibà Solomon, ibobo nwuru ha n'aru nke-uku.

¹² Ma mḡe Pita huru ya, ọ zara ndi-Ju, si, Ndikom nke Israel, gini mere ihe a nēju unu anya? ma-ọbu gini mere unu nēlegide ayi anya, dika ọ bu site n'ike nke aka ayi? ma-ọbu dika ayi onwe-ayi nāsọpuru Chineke ka ayi meworo ya ka ọ je ije?

¹³ Chineke nke Abraham, na nke Aisak, na nke Jakob, Chineke nke nna-ayi-hà, nyere Onye ahu nējere Ya ozi otuto, bù Jisus; Onye unu onwe-unu rara nye, gọnari kwa n'iru Pailat, mḡe o kpereri ikpè irapu Ya.

¹⁴ Ma unu onwe-unu gọnariri Onye Nsọ na Onye Ezi Omume ahu, we riọ ka ewere amara nye unu ọbụ-madu,

- ¹⁵ unu we ɓue Onye ahu nke nēdubà madu na ndu; Onye Chineke mere ka O si na ndi nwuru anwu bilie; Onye ayi onwe-ayi bu ndi-àmà-Ya.
- ¹⁶ Site kwa n'okwukwe ekwere n'aha-Ya ka aha-Ya nyere nwoke a ume, onye unu nēle anya mata kwa: e, okwukwe ahu nke sitere n'aka-Ya mere ka aru-ya dizu nma n'iru unu nile.
- ¹⁷ Ma uɓu a, umu-nnam, amataram na unu mere ya n'amaghi-ihe, dika ndi-isi-unu me-kwa-ra.
- ¹⁸ Ma ihe nile Chineke buru uzọ kwusa site n'ọnu ndi-amuma-Ya nile, na Kraist-Ya gāhu ahuhu, O mezuru ha otù a.
- ¹⁹ Ya mere chēgharianu, chighari-kwa-nu, ka ewe hichapu nmehie nile unu, ka oge inwe ume ndu we si n'iru Onye-nwe-ayi bia otù a;
- ²⁰ ka O we zite kwa Kraist ahu Onye eburu uzọ ɓputara unu, bù Jisus:
- ²¹ Onye elu-igwe aghaghi inara nke-oma rue oge agēme ka ihe nile di ka ha di na mbu, bù oge nke Chineke kwuru okwu bayere ha site n'ọnu ndi-amuma-Ya di nsọ ndi sitere na nmalite oge a.
- ²² Moses kwuru n'ezie, si, Onye-nwe-ayi Chineke gēme ka Onye-amuma, Nke di ka mu onwem, biliere unu site n'etiti umu-nne-unu; Onye ahu ka unu gēge nti n'ihe nile, ka ha ra, bù nke Ọ gāgwa unu.
- ²³ Ma ọ gēru, na madu ọ bula, nke nāgaghi-ege nti Onye-amuma ahu, agēkpochapu ya n'etiti ndim.
- ²⁴ E, ndi-amuma nile site na Samuel na ndi soro ya n'azu, ka ha ra, bù ndi kwuru, ha kwusa-kwa-ra okwu banyere ubochi nda.
- ²⁵ Unu onwe-unu bu umu ndi-amuma, na umu ọɓuɓa-ndu ahu nke Chineke na nna-unu-hà ɓara, mɓe Ọ siri Abraham, Ọ bu kwa na Nkpuru-gi ka agāgozi aɓuru niile nke uwa.
- ²⁶ Unu bu ndi Chineke buru uzọ were Ya zitere, mɓe O mere ka O bilie, bù Onye ahu nējere Ya ozi, igọzi unu, n'ichighari unu nile n'otù n'otù ka unu rapu ajọ ihe-unu.

ISI 4

Ma mɓe ha nāgwa ndi-Ju okwu, ndi-nchu-àjà na ọchi-agha nke ulo uku Chineke na ndi-Sadusi biakwasiri ha,

- ² ebe ike gwuru ha nọ n'ihì na ha nēzi ndi-Ju ihe, nēkuwsa kwa nime Jisus nbilite site na ndi nwuru anwu.
- ³ Ha we tukwasi ha aka, tiye ha n'ulo-nkpọrọ rue echi-ya: n'ihì na ọ bu anyasi uɓu a.
- ⁴ Ma ọtutu n'etiti ndi nuru okwu-ha kwere; ọnu-ogugu ndikom ahu we rue ihe ra ka nnù iri na nnù abua na ọgu iri.
- ⁵ O we rue n'echi-ya, na ndi-isi-ha na ndi-okenye-ha na ndi-ode-akwukwọ-ha zukọrọ na Jerusalem;
- ⁶ Anas onye-isi-nchu-àjà nọ kwa n'ebe ahu, na Kaiafas, na Jọn, na Aleksanda, na ka ha ra, bú ndi sitere n'ikwu nke onye-isi-nchu-àjà.
- ⁷ Mɓe ha guzosiri ha n'etiti, ha jua ha, si, N'àha ike gini, ma-ọbu n'aha gini, ka unu onwe-unu mere nka?
- ⁸ Mɓe ahu Pita, ebe o juputara na Mọ Nsọ, ọ si ha, Ndi-isi ndi-Ju, na ndi-okenye,
- ⁹ ọ buru na ekpe ayi onwe-ayi ta ikpé bayere ọlu oma aluru n'aru onye aru nādighi ya ike, ihe eji zọputa onye a;
- ¹⁰ ka eme ka unu nile na ndi Israel nile mara, na ọ bu n'aha Jisus Kraist Onye Nazaret,

Onye unu onwe-unu kpogidere n'obe, Onye Chineke mere ka O si na ndi nwuru anwu bilie, o bu n'aha nka ka onye a ji aru di nma guzo n'iru unu n'ebe a.

11 Onye ahu bu nkume nke unu, bu ndi newu ulo, kporo ihe-efu, nke ghororo isi nkuku ulo.

12 Nzoputa adighi kwa n'onye o bula ozoro: n'ihia na aha ozoro di ichie adighi kwa n'okpuru elu-igwe, nke enyeworo n'etiti madu, nke anaghaghi izoputa ayi nime ya.

13 Ma mbe ha huru nkwa-oku nke Pita na Jon, mbe ha ghota-kwa-ra na ha bu ndi namaghi ihe na ndi namutaghi akwukwo ri nne, o ju ha anya; ha we mata ha, na ha na Jisus anowori.

14 Ebe ha hu-kwa-ra nwoke ahu nke emereri ka aru di ya ike ka ya na ha neguzo, ha enweghi ihe ikwugide ya.

15 Ma mbe ha gwasiri ha ka ha si na nnoke-ikpe-ha pua nezii, ha ba izu n'etiti onwe-ha,

16 si, Gini ka ayi geme madu ndia? n'ihia na o putara ihe nye ndi nile bi na Jerusalem, na o bu ezie na emewo ihe-iriba-ama amara nke-oma site n'aka-ha; ayi apughi kwa igoro ya.

17 Ma ka o we ghara ibasa kari n'etiti ndi-Ju, ka ayi bara ha nba, ka ha ghara igwa madu o bula okwu n'aha nka site n'ubu a.

18 Ha we kpo ha, nye ha iwu ka ha ghara ikwu okwu ma-oli ma-oku izi ihe n'aha Jisus.

19 Ma Pita na Jon zara, si ha, Kpenu ma o bu ihe ziri ezi n'anya Chineke inu olu-unu kari olu Chineke:

20 n'ihia na ayi onwe-ayi apughi ighara ikwu ihe nile ayi huru nu kwa.

21 Ma mbe ha basiri ha nba ozoro, ha rapu ha ka ha la, ebe ha nahughi uzoro ha gesi me ka ha hu ahuhu-nmehie, n'ihia ndi-Ju; n'ihia na madu nile nenyere Chineke otuto bayere ihe emeworo.

22 N'ihia na nwoke a bara kari ogo aroro abua, bu onye emereri ihe-iriba-ama nka n'aru-ya, bu ime ka aru-ya di ike.

23 Ma mbe arapusiri ha, ha biakutere ndi nke aka ha, we koro ha ihe nile, ka ha ra, bu nke ndi-isi-nchu-aga na ndi-okenye siri ha-ri.

24 Ma mbe ha nuru ya, ha were otu obi welie olu-ha kpokue Chineke, si, Onye-nwe-ayi, Gi onwe-gi bu Onye kere elu-igwe na ala na oko osimiri, na ihe nile di ha nime:

25 Onye sitere n'aka Mo Nso, site n'onu nna-ayi Devid onye nejere Gi ozi, si, N'ihia gini ka mba nile mere oko nkpotu, Ndi nile di n'uwa natughari kwa ihe-efu uche?

26 Ndi-eze uwa guzoro onwe-ha n'otu, Ndi-isi zoro-kwa-ra, Imegide Onye-nwe-ayi, na imegide Kraist-Ya:

27 n'ihia na o bu ezie na nime obodo a Herod na Pontios Pailat, ha na ndi mba ozoro na ndi Israel nile, zoro imegide Onye Nso ahu nejere Gi ozi, bu Jisus, onye I tere manu n'isi,

28 ka ha me ihe nile, ka ha ra, bu nke aka-Gi na izu-Gi buru uzoro ka aka ka ha puta.

29 Ubu a, Onye-nwe-ayi, le kwa iba-nba-ha anya: nye kwa ndi-oru-Gi ike ka ha were nkwa-oku nile kwue okwu-Gi,

30 n'iseti aka-Gi ime ka aru madu di ike; ka ewe me kwa ihe-iriba-ama na odu-ebube site n'aha Onye Nso ahu nejere Gi ozi, bu Jisus.

31 Mbe ha riosiri ariri, ewe me ka ebe ha no na nzoro me nkpatu; ha nile we juputa na Mo Nso, we were nkwa-oku nekwa okwu Chineke.

32 Ma ora ndi kwere na Kraist nwere otu obi na otu nkporo-obi: o dighi kwa otu onye n'etiti ha nasi na ihe o bula nime ihe nile o nwere bu nke aka ya; kama ha neworo ihe nile.

33 O bu kwa ike uku ka ndi-ozu ji aba ama-ha bayere nbilite-n'onwu nke Onye-nwe-ayi Jisus: oko amara dikwasi-kwa-ra ha nile.

34 N'ihia na o dighi kwa onye o bula n'etiti ha nkpa nakpa: n'ihia na ka ha ra, bu ndi nwere

ala ma-ọbu ulo, ha nēre ha, weta ọnu-ahia nile nke ihe nile erere,

³⁵ tọbọ ha n'ukwu ndi-ozì: ewe nēkè òkè enye ha nile n'otù n'otù, dika ọ di onye ọ bula nkpà.

³⁶ Ma Josef, onye ndi-ozì kpọ-kwa-ra Banabas, (nke bu, ma asugharia ya, Nwa nke nkasi-obi), bú onye Livai, onye Saiprọs n'omumu-ya,

³⁷ ebe o nwere ubi, o re ya, weta ego-ya, tọbọ n'ukwu ndi-ozì.

ISI 5

Ma otù nwoke nke anākpọ aha-ya Ananaias, ya na Safaira nwunye-ya, rere otù ihe o nwere,

² we debere onwe-ya ufọdu nime ọnu-ahia-ya, nwunye-ya ma-kwa-ra, o we weta otù òkè, tọbọ ya n'ukwu ndi-ozì.

³ Ma Pita siri, Ananaias, n'ìhi gini ka Setan mejuru obi-gi igwa Mọ Nsọ okwu-ugha, na idebere onwe-gi ufọdu nime ọnu-aha nke iberibe ala gi?

⁴ Mọ ọ nānọ, ọ nọgideghi n'aka-gi? mọ eresiri ya, ọ dighi kwa n'ike-gi? Gini mere i ji tiye ihe a n'obi-gi? Ọ bughì madu ka i gwara okwu-ugha, kama ọ bu Chineke.

⁵ Ma mọ Ananaias nuru okwu ndia ọ da n'ala, kubie ume: ndi nile nke nuru ya we tua oké egwu.

⁶ Ndi bu umu-okorobia nime ha we bilie, ke ya ákwà, ha we bupu ya ìe ya.

⁷ Ma ihe ra ka oge hour atọ gasiri, mọ nwunye-ya batara nime, nāmataghi ihe emereri.

⁸ Pita we za ya, si, Gwam, ọ bu ihe ra otú a ka unu rere iberibe ala unu? Ọ si, E, ihe ra otú a.

⁹ Ma Pita siri ya, Gini mere unu nwere otù olu inwa Mọ nke Onye-nwe-ayi? Ie, ukwu nke ndi ìri di-gi di n'ọnu-uzọ, ha gēbupu kwa gi.

¹⁰ O we da n'ala ngwa ngwa n'ukwu-ya, kubie ume: umu-okorobia ahu we bata, hu ya ka ọ nwuru, ha we bupu ya, ìe ya n'akuku di-ya.

¹¹ Nzukọ Kraist dum we tua oké egwu, ha na ndi nile ndi nuru ihe ndia.

¹² Ma emere ọtutu ihe-iriba-ama na ọlu-ebube n'etiti ndi-Ju site n'aka ndi-ozì; ha nile were kwa otù obi nọ n'ìbà Solomon.

¹³ Ma nime ndi fọduru ọ dighi onye ọ bula nwere anya-ike iwere onwe-ya rapara ha n'aru: otú ọ di, ndi-Ju nēme ka ha di uku;

¹⁴ ewe tukwasi kari nye Onwe-nye-ayi ndi kwere na Ya, ìgwè madu ma ndikom ma ndinyom;

¹⁵ nke mere ka ha nēkupu ọbuná ndi aru nādighi ike, nēdebe ha n'amá, tọbọ ha n'ìhe-ndina na ute, ka, mọ Pita nāga, ka ọbuná nání onyinyo-ya we kpuchie otù onye nime ha.

¹⁶ Ọra madu nke obodo nile di Jerusalem buruburu we nābakọ kwa, nēkuta ndi aru nādighi ike, na ndi ndi-mọ nādighi ọcha nēsofu: ewe me ka aru-ha nile n'otù n'otù di ike.

¹⁷ Ma onye-isi-nchu-àjà biliri, ya na ndi nile soro ya (nke bu irọ-òtù ndi-Sadusi), ha juputa-kwa-ra n'ekworo,

¹⁸ ha we tukwasi aka-ha n'aru ndi-ozì, tubà ha n'ulo-nkpọrọ ọra madu.

¹⁹ Ma mọ-ozì nke Onye-nwe-ayi meghere ọnu-uzọ nile nke ulo-nkpọrọ ahu n'abali, we duputa ha, si,

²⁰ Ganu, guzo, gwa kwa ndi-Ju n'ulo uku Chineke okwu nile nke Ndu a.

²¹ Ma mọ ha nuru nka, ha ba n'ulo uku Chineke mọ chi nābọ, we nēzí ihe. Ma onye-isi-nchu-àjà biara, ya na ndi soro ya, we kpọkọ nnọkọ-ikpé-ha, na nzukọ ndi-okenye umu

Israel nile, we ziga n'ulo-nkpọrọ, ka ekuta ha.

²² Ma ndi nēje ozi ndi biara ahughi ha n'ulo-nkpọrọ; ha we laghachi, kọrọ ha,

²³ si, Ayi huru ulo-nkpọrọ ka emechisiri ya ike nke-oma, ayi hu-kwa-ra ndi-nche ka ha nēguzo n'ọnu-uzọ: ma m̀be ayi meghere, ọ dighi onye ọ bula ayi huru nime ya.

²⁴ Ma m̀be ọchi-agha nke ulo Chineke na ndi-isi-nchu-àjà nuru okwu ndia, ha nwere obi abua nke-uku bayere ha ebe nka gērusi.

²⁵ Ma otù onye biara kọrọ ha, si, Le, ndikom ahu unu tubàra n'ulo-nkpọrọ nọ n'ulo uku Chineke nēguzo nēzí kwa ndi-Ju ihe.

²⁶ M̀be ahu ọchi-agha ahu na ndi nēje ozi jere, kuta ha, ma ha ejighi ihe-ike; n'ihì na ha nātu egwu ndi-Ju, ka aghara itu ha nkume.

²⁷ Ma m̀be ha kutasiri ha, ha guzoro ha n'etiti nnọkọ-ikpé.

²⁸ si, Ayi nyesiri unu iwu ike ka unu ghara izí ihe n'aha nka: ma le, unu ewerewo ozizí-unu meju Jerusalem, unu nēzube kwa iweta ọbara Nwoke a tukwasi ayi n'isi.

²⁹ Ma Pita na ndi-ozi zara, si, Ayi aghaghi ikweyere Chineke kari madu.

³⁰ Chineke nke nna-ayi-hà mere ka Jisus si n'ọnwu bilie, Onye unu onwe-unu ọburu, nākwuba Ya n'elu osisi.

³¹ Onye ahu ka Chineke were aka-nri-Ya welie elu ibu Onye-ndú na Onye-nzọputa, inye Israel nchèghari na ǹbaghara nmehie.

³² Ayi onwe-ayi bu kwa ndi-àmà nke ihe ndia; Mọ Nsọ bu kwa onye-àmà, Onye Chineke nyere ndi nēkweyere Ya.

³³ Ma m̀be ha nuru nka, amapue ha n'obi-ha, ha we zube iḅu ha.

³⁴ Ma otù onye biliri na nnọkọ-ikpé ahu, bú onye-Farisi, aha-ya bu Gameliel, onye nēzí iwu Moses, onye ndi-Ju nile nāsọpuru, o we kwue ka akpọpu madu ahu n'èzí nwa oge.

³⁵ O we si ha, Ndikom nke Israel, nēzenu onwe-unu n'ihe banyere madu ndi a, ihe unu gaje ime.

³⁶ N'ihì na m̀be ubọchi nda akērughi Teudas biliri, nākpọ onwe-ya ihe; onye ọnu-ọgugu ndikom, ra ka nnù madu, dayere ya: onye eḅuru; ndi nile, ka ha ra, bú ndi kweyere ya, we ọasa, ha we ghọ ihe-efu.

³⁷ M̀be onye ahu gasiri Judas onye Galili biliri n'ubọchi odide-aha, me kwa ka ufọdu n'etiti ndi-Ju so ya n'azu: onye ahu la-kwa-ra n'iyì; ewe chusa ndi nile, ka ha ra, bú ndi kweyere ya.

³⁸ M'si kwa unu uḅu a, Wepunu aka n'aru madu ndia, rapu-kwa-nu ha: n'ihì na ọ buru na ìzù a ma-ọbu ọlu a sitere n'aka madu agākwatu ya n'ala:

³⁹ ma ọ buru na o sitere n'aka Chineke, unu agaghi-apu ikwatu ha n'ala; ka aghara ihu unu dika ndi nālu kwa ọgù megide Chineke ma eleghi anya.

⁴⁰ Ha we kweyere ya: m̀be ha kpọsiri ndi-ozi biakute ha, ha pia ha ihe, nye ha iwu ka ha ghara ikwu okwu n'aha Jisus, ha we rapu ha ka ha la.

⁴¹ Ya mere ha siri n'iru nnọkọ-ikpé ahu la, nāhùri na aguru ha na ndi kwesiri ka eme ha ihe-ihere n'ihì Aha ahu.

⁴² Ma kwa-ubọchi, n'ulo uku Chineke na n'ulo nke aka ha, ha adighi-arapu izí ihe na izisa ozi ọma Jisus, na Ọ bu Kraist.

Ma na m̀be ahu, m̀be ndi n̄so uzọ Jisus n̄ba uba, ndi-Ju n̄su asusu Grik malitere itamu megide ndi-Hibru, n'ihì na elefuru ndinyom-ha ndi di-ha nwuru anya n'ije-ozì, bú ik̀ere ndi Kraist òk̀è, kwa-ubòchi.

² Ndi-ozì iri na abua ahu we kpọ ọra ndi n̄so uzọ Jisus biakute ha, si, Ọ dighi utọ ka ayi rapu okwu Chineke, jere table ozì.

³ Kama, umu-nna-ayi, chọputanu n'etiti unu ndikom asa ndi aḅara ha ezi àmà, ndi juputara na Mọ Nsọ na amam-ihe, ndi ayi ḡeme ndi-isi n'ọlu a di nkpa.

⁴ Ma ayi onwe-ayi ḡanogidesi ike n'ekpere-ayi, na n'ije ozì okwu Chineke.

⁵ Okwu ahu we tọ ọra ha nile utọ: ha we rọputa Stifen, bú nwoke nke juputara n'okwukwe na Mọ Nsọ, ya na Filip, na Prọkọros, na Naikanoa, na Taimon, na Pamenas, na Nikolas, bú onye Antiok nke n̄so uzọ ndi-Ju:

⁶ ndi ha guzoro n'iru ndi-ozì: m̀be ha kpesiri ekpere, ha we bikwasi ha aka n'isi.

⁷ Okwu Chineke we n̄aga n'iru; ọnu-ogugu nke ndi n̄so uzọ Jisus n̄ba kwa uba na Jerusalem ri nne; oké ìgwè ndi-nchu-àjà n̄ña kwa okwukwe ahu ntì.

⁸ Ma Stifen, ebe o juputara n'amara na ike, ọ n̄lu oké ọlu-ebube na ihe-iriba-ama di iche iche n'etiti ndi-Ju.

⁹ Ma ufodu biliri n'etiti ndi sitere n'ulo-nzukọ nke an̄kpọ ulo-nzukọ nke ndi-Libatin, na nke ndi Sairini, na nke ndi Aleksandria, na nke ndi sitere na Silisia na Esia, ha na Stifen n̄ajurita onwe-ha ajuju.

¹⁰ Ha enweghi kwa ike iguzogide amam-ihe na Mọ Nsọ o ji ekwu okwu.

¹¹ M̀be ahu ha jiri aghughọ we rọputa ndikom, ndi siri, Ayi anuwo ya ka o n̄kwu okwu n̄kwulu Moses na Chineke.

¹² Ha we kpalie ndi-Ju, na ndi-okenye, na ndi-ode-akwukwọ, we biakwasi ya, jide ya, kubata ya na nnọkọ-ikpé,

¹³ we guzo ndi-àmà ugha, ndi si, Nwoke a arapughi ikwu okwu megide ebe nsọ a, na iwu-ayi:

¹⁴ n'ihì na ayi anuwo ya ka ọ n̄asi, na Jisus nka, bú Onye Nazaret, ḡakwatu ebe a, nwo kwa ọme-n'ala nile nke Moses rara nye ayi n'aka.

¹⁵ Ndi nile ndi nọduru na nnọkọ-ikpé ahu, m̀be ha legidere ya anya, ha we hu iru-ya dika ọ bu iru mọ-ozì.

ISI 7

Onye-isi-nchu-àjà we si, ìhe ndia di otú a?

² O we si, Umu-nnam na ndi bu nnam, nurunu. Chineke nke ebube mere ka nna-ayi Abraham hu Ya anya, m̀be ọ nọ na Mesopotemia, m̀be ọ k̄bighi na Heran,

³ O we si ya, Si n'ala-gi na n'etiti ikwu-gi pua, bia n'ala ahu nke M'ḡegosi gi.

⁴ M̀be ahu o siri n'ala ndi Kaldea puta, we biri na Heran: m̀be nna-ya nwuru, Chineke we me ka o site n'ebe ahu bia biri n'ala nka, nke unu onwe-unu bi nime ya uḅu a:

⁵ ma O nyeghi ya ala-nketa nime ya, é-è, Ọ nyeghi ya ebe izokwasi ukwu-ya: O we kwe nkwa na O ḡewere ya nye ya, na nkpuru-ya soro ya n'azu, ka ọ buru ihe ha nwere, m̀be ọ k̄adighi nwa ọ muru.

⁶ Ma Chineke kwuru okwu otú a, na nkpuru-ya ḡanọ dika ndi-ọb̄ia n'ala n̄abughi nke aka ha, na ndi ala ahu ḡeme kwa ha ka ha buru ndi-orù, me kwa ha ihe ọjọ, nnù arọ.

⁷ Mba ahu nke ha ḡabu orù-ha ka Mu onwem ḡekpe kwa ikpé, ka Chineke kwuru: m̀be ihe ndia gasiri ha ḡaputa kwa, kpe-kwa-ram n'ebe a.

- ⁸ O we nye ya ọbụba-ndu nke obibi-úgwù: otú a Abraham we mua Aisak, we bì ya úgwù n'ubochi nke-asatọ; Aisak we mua Jakob, Jakob we mua nna uku ayi iri na abua.
- ⁹ Nna uku ahu, ebe ha nēkwo Josef ekworo, ha we re ya ga n'Ijpt: ma Chineke nọyere ya,
- ¹⁰ weputa kwa ya na nkpaụ-ya nile, nye kwa ya amara na amam-ihe n'iru Fero eze Ijpt; o we me ya onye-isi Ijpt na ulo-ya dum.
- ¹¹ Oké unwu we dikwasi Ijpt na Kenean dum, ya na oké nkpaụ: nna-ayi-hà ahughi ihe gēju ha afọ.
- ¹² Ma m̀be Jakob nuru na ọka di n'Ijpt, o we zipu nna-ayi-hà na mbu.
- ¹³ Na nke mere ya ùbò abua ewe me ka umu-nne Josef mara Josef; ewe me ka ndi-arụ Josef puta ìhè nye Fero.
- ¹⁴ Josef we ziga, kpọ Jakob, bú nna-ya, na ikwu-ya nile, ka ha biakute ya, ọgu madu atọ na iri na ise.
- ¹⁵ Jakob we ridata n'Ijpt; o we nwua, ya onwe-ya, na nna-ayi-hà;
- ¹⁶ ewe būru ha gabiga n'ofè rue Shekem, tọbọ ha n'ìlì ahu nke Abraham were ọnu-ahia n'ọla-ọcha go n'aka umu Hemoa nime Shekem.
- ¹⁷ Ma m̀be oge nkwa ahu nēru nso, nke Chineke kwere Abraham, ndi-Ju gara n'iru ba kwa uba n'Ijpt,
- ¹⁸ rue m̀be eze di iche biliri ibu eze Ijpt, onye nāmataghi Josef.
- ¹⁹ Onye ahu were aghughọ meso ndi-arụ-ayi, me kwa nna-ayi-hà ihe ọjọ, ka ha we tufue umu ọhu ha ka aghara ime ka ha di ndu.
- ²⁰ N'oge ahu ka amuru Moses, o we ma nma nke-uku; ewe zùà ya ọnwà atọ n'ulo-ya:
- ²¹ ma m̀be etufuru ya, nwa-nwanyi Fero paliri ya, zùà ya ka ọ buru nwa ya onwe-ya nwere.
- ²² Ewe zí Moses ihe n'amam-ihe nile nke ndi Ijpt; o we di ike n'okwu-ya na ọlu-ya nile.
- ²³ Ma m̀be o rubere ọgu arọ abua, ileta umu-nne-ya, bú umu Israel, batara n'obi-ya.
- ²⁴ Ma m̀be ọ huru otù onye nime ha ka anēmejọ, ọ lubara ya ọgù, we kpeputa onye anēmùbu, ebe o tiḅuru onye Ijpt:
- ²⁵ ma o chère na umu-nne-ya ghọtara na Chineke nēsi n'aka-ya enye ha nzọputa; ma ha aghọtaghi.
- ²⁶ N'ubochi soni o we me ka ha hu ya anya m̀be ha nālu ọgù, o we mebe ka ha dirita n'udo, si, Ndikom, unu bu umu-nne; gini mere unu nēmejorita onwe-unu?
- ²⁷ Ma onye nēmejọ ibe-ya nupuru ya, si, Ònye mere gi ka i buru onye-isi na onye-ikpé n'ebe ayi nọ?
- ²⁸ Ọ bu iḅum ka gi onwe-gi nāchọ, dika i ḅuru onye Ijpt nyahuru?
- ²⁹ Moses we ɓalaga n'okwu a, we nọ dika ọbà n'ala Midian, ebe ọ muru umu-ndikom abua.
- ³⁰ M̀be ọgu arọ abua zuru, ewe me ka ọ hu mọ-ozì n'ọhia nke ugwu Sainai, n'ire ọku nime osisi ntà.
- ³¹ Ma m̀be Moses huru ya, ihe ọ huru juru ya anya: ma m̀be ọ nābiaru nso ikiri ya, olu nke Onye-nwe-ayi dara,
- ³² si, Mu onwem bu Chineke nke nna-gi-hà, Chineke nke Abraham, na nke Aisak, na nke Jakob. Aru we ma Moses jijiji, o nweghi kwa anya-ike ikiri.
- ³³ Onye-nwe-ayi we si ya, Tọpu akpukpọ-ukwu n'ukwu-gi abua: n'ihì na ebe i nēguzo bu ala nsọ.
- ³⁴ N'ezie ahuwom ihe ọjọ anēme ndim nke di n'Ijpt, anuwokwam isu-udè-ha, M'we ridata iweputa ha: uḅu a bia kwa, M'gēziga gi n'Ijpt.

- ³⁵ Moses nka, onye ha juru aju, si, Onye mere gi ka i buru onye-isi na ikpé? onye a ka Chineke ziteworo ibu onye-isi, ibu kwa onye-nbaputa, ya na aka mọ-ozì ahu nke emere ka ọ hu ya n'osisi ntà ahu.
- ³⁶ Nwoke a duputara ha, m̀be ọ lusiri ọlu-ebube di iche iche na ihe-iriba-ama di iche iche n'Ijìpt, na nime Oké Osimiri Uhie, na nime ọhia ọgu arọ abua.
- ³⁷ Onye a bu Moses ahu, onye siri umu Israel, Chineke gēme ka Onye-amuma, Nke di ka mu onwem, biliere unu site n'etiti umu-nne-unu.
- ³⁸ Nwoke a bu onye nānọri nime nzukọ n'ọhia, ya na mọ-ozì ahu nke gwara ya okwu n'ugwu Sainai, na nna-ayi-hà: onye nara okwu di ndu nke si n'ọnu Chineke puta inye ayi:
- ³⁹ onye nna-ayi-hà nāchọghì inà nti, kama ha nupuru ya n'ebe ha nọ, we laghachi azu n'Ijìpt n'obi-ha,
- ⁴⁰ nāsi Eron, Mere ayi chi ndi ganēje n'iru ayi: n'ihì na Moses a, onye duputara ayi n'ala Ijìpt, ayi amataghi ihe mere ya.
- ⁴¹ Ha we kpua nwa-ehi n'ubochi ahu, we butere arusi ahu ihe àjà, we n̄uria n'ọlu aka-ha.
- ⁴² Ma Chineke chighariri, we rara ha nye ikpere usu ihe di n'elu-igwe; dika edeworo ya n'akwukwọ ndi-amuma, si, Ọ di anu eburu ebu na àjà unu wetaram Ọgu arọ abua n'ọhia, unu ulo Israel?
- ⁴³ Unu we palie ulo-ikwū nke Mọlọk, Na kpakpando nke chi ahu, bú Refan, Ihe-atù unu mere ikpọ isi ala nye ha: M'gēme kwa ka unu je biri n'ofè Babilon.
- ⁴⁴ Nna-ayi-hà nwere ulo-ikwū nke àmà n'ọhia, dika Ọ kara àkà, bú Onye gwara Moses, ka o me ya ka ọ di ka ihe-atù nke ọ hururi.
- ⁴⁵ Nke, m̀be o ruru ha aka, nna-ayi-hà na Joshua bubatara, m̀be ha natara ala nke mba nile ahu, ndi Chineke nupuru n'iru nna-ayi-hà, rue ubochi Devid;
- ⁴⁶ onye huru amara n'iru Chineke, we riọ ichọtara Chineke nke Jakob ebe-obibi.
- ⁴⁷ Ma Solomon wuru Ya ulo.
- ⁴⁸ Otú ọ di, Onye kachasi ihe nile elu adighi-ebi n'ulo eji aka wu; dika onye-amuma siri,
- ⁴⁹ Elu-igwe bu oche-ezem, Uwa bu kwa ihe-nbakwasi-ukwu nke ukwum abua: Àha ulo gini ka unu gēwurum? ka Onye-nwe-ayi kwuru: Ma-ọbu gini bu ebe izu-ikem?
- ⁵⁰ Ọ bughi akam mere ihe ndia nile?
- ⁵¹ Ndi kwesiri olu ike na ndi anēbighi úgwù n'obi na nti, unu onwe-unu nālu ọgù megide Mọ Nsọ m̀be nile: dika nna-unu-hà mere, otú ahu ka unu onwe-unu nēme.
- ⁵² Onye nime ndi-amuma ka nna-unu-hà nēsobughi? ha we ọue ndi buru uzọ kwusa okwu bayere ọbibia nke Onye ezi omume ahu; Onye unu onwe-unu ghọrọ ubu a ndi rara Ya nye na ndi ọuru Ya:
- ⁵³ unu ndi natara iwu ahu dika enyere ya site n'aka ndi-mọ-ozì, ma unu edebeghi ya.
- ⁵⁴ Ma m̀be ha nuru ihe ndia, ewe mapue ha n'obi-ha, ha we takwasi ya ikekere ezé-ha.
- ⁵⁵ Ma, ebe o juputara na Mọ Nsọ, ọ legide anya n'elu-igwe, we hu ebube Chineke, na Jisus ka Ọ nēguzo n'aka-nri Chineke,
- ⁵⁶ o we si, Le, anamahu elu-igwe ka emegheworo ha, na Nwa nke madu ka Ọ nēguzo n'aka-nri Chineke.
- ⁵⁷ Ma ha were oké olu ti nkpu, kpuchi kwa aka na nti-ha, were otù obi nukwasi ya;
- ⁵⁸ ha we tupu ya n'obodo, tu kwa ya nkume: ndi-àmà we wusa uwe-ha n'ukwu otù nwa-okorobia anākpọ Sọl.
- ⁵⁹ Ha we tua Stifen nkume, ka ọ nākpọku Onye-nwe-ayi, nāsi, Onye-nwe-ayi Jisus, nara

mọm nke-oma.

⁶⁰ O we ịu ikperè n'ala, were kwa oké olu ti nkpu, si, Onye-nwe-ayi, atukwasila nmehie a n'isi-ha. M̀be o kwusiri okwu a, o we da n'ura.

ISI 8

Ma oḅuḅu-ya di Sọl ezi nma. Oké nsoḅu we puta n'ubochi ahu megide nzukọ Kraist di na Jerusalem; ha nile we ́asasia n'ala Judia na Sameria dum, ma-ḅbughi ndi-ozí.

² Ndikom ufodu ndi nātu egwu Chineke we ́ie Stifen, kwa-kwa-ra ya oké ákwá.

³ Ma Sọl nēsḅu nzukọ Kraist nke-uku, nābà n'ulo nile n'otù n'otù, ọ nādọkpụ kwa ndikom na ndinyom we rara ha nye ka atubà ha n'ulo-nkpọrọ.

⁴ Ya mere ndi ́asara jeghariri nēzisa ozi ọma, bú okwu Chineke.

⁵ Filip we rida n'obodo Sameria, kwusara ha Kraist-ayi.

⁶ ́gwè madu nile we were otù obi nāna nti ihe nile Filip nēkwu, m̀be ha nuru, hu kwa ihe-iriba-ama ọ nēme.

⁷ N'ihí na site n'aru ọtutu ndi nwere ndi-mọ nādighi ọcha ka mọ ahu putara, nēwere oké olu ti nkpu: eme-kwa-ra ka aru ọtutu madu di ike, bú ndi akuku-aruhá nwuru anwu, na ndi dara ngwurọ.

⁸ Oké ọnù we di n'obodo ahu.

⁹ Ma otù nwoke di, Saimon bu aha-ya, onye n'oge gara aga nēme m̀basi n'obodo ahu, nēme kwa ka ibobo nwua mba Sameria n'aru, nāsi na ya onwe-ya bu onye uku:

¹⁰ onye ha nile, site n'onye ntà rue onye uku nāna nti, si, Onye a bu ike ahu nke Chineke nke anākpọ Ike Uku.

¹¹ Ha we nāna ya nti, n'ihí na o wereri m̀basi-ya nile me ka ibobo nwua ha n'aru n'oge di anya.

¹² Ma m̀be ha kwere Filip ka o nēzisa ozi ọma bayere ala-eze Chineke na aha Jisus Kraist, ewe me ha baptism, ma ndikom ma ndinyom.

¹³ Saimon onwe-ya we kwere kwa: m̀be emesiri ya baptism, o we nọgidesi ike n'ebe Filip nọ; m̀be ọ nāhu na anēme ihe-iriba-ama na oké ọlu di ike di iche iche, ibobo we nwua ya n'aru.

¹⁴ Ma m̀be ndi-ozí ndi nọ na Jerusalem nuru na Sameria anarawori okwu Chineke nke-oma, ha zigara ha Pita na Jọn:

¹⁵ ndi, m̀be ha ridatara, ha kpere ekpere bayere ha, ka ha we nara Mọ Nsọ:

¹⁶ n'ihí na ọ kādakwasighi n'isi onye ọ bula n'etiti ha: ọ bu nání na emere ha-ri baptism ibà n'aha Onye-nwe-ayi Jisus.

¹⁷ M̀be ahu ha bikwasiri ha aka-ha n'isi, ha we nara Mọ Nsọ.

¹⁸ Ma m̀be Saimon huru na anēnye Mọ Nsọ site n'ibikwasi aka nke ndi-ozí, o chere ego n'iru ha,

¹⁹ si, Nye-kwa-num ike a, ka, onye ọ bula m'gēbikwasi akam abua n'isi, ka o we nara Mọ Nsọ.

²⁰ Ma Pita siri ya, Ka ọla-ọcha-gi so gi la n'iyí, n'ihí na i chère na i gānata onyinye Chineke site n'ego.

²¹ I nweghi òkè ma-ḅbu ihe-nketa n'okwu a: n'ihí na obi-gi ezighi ezi n'iru Chineke.

²² Ya mere chēgharia n'obi ọjọ gi a, riọ Onye-nwe-ayi, ma eleghi anya agāḅaghara gi èchìchè obi-gi.

²³ N'ihí na ahurum na i nọ n'òlùlù ilu na aḅu nke ajọ omume.

- ²⁴ Saimon we za, si, Unu onwe-unu riõrõm Onye-nwe-ayi, ka ihe ọ bula nime ihe unu kwuworo ghara ibiakwasim.
- ²⁵ Ya mere, m̀be ha dusiri ọdu kwu kwa okwu Onye-nwe-ayi, ha laghachiri na Jerusalem, nēzisa kwa ozi ọma nye ọtutu obodo ntà ndi Sameria.
- ²⁶ Ma mọ-ozi nke Onye-nwe-ayi gwara Filip okwu, si, Bilie, nāga n'akuku Ndida rue uzo nke si na Jerusalem arida rue na Geza: uzo ahu bu ọhia.
- ²⁷ O we bilie ga: ma le, otù nwoke nke Etiopia, bú onozì nke di ike nke-uku n'okpuru Kadesi, eze-nwanyì ndi Etiopia, onye emere onye-isi àkù-ya nile, onye biarari na Jerusalem ikpọ isi ala nye Chineke;
- ²⁸ o we nālaghachi, nānọdu kwa n'uḅọ-ya, nāgu kwa akwukwọ Aisaia onye-amuma.
- ²⁹ Mọ Nsọ we si Filip, Jekuru uḅọ-ala ahu, nọnyaba kwa ya nso.
- ³⁰ Filip we ọakuru ya, we nu ya ka ọ nāgu akwukwọ Aisaia onye-amuma, o we si, Ì nāmata ihe i nāgu?
- ³¹ Ọ si, É-è, n'ìhi na #m'gēsi aña pu imata, ma ọ buru na ọ dighi onye gēdum? O we riọ Filip ka ọ rigota, ka ya na ya nọdu.
- ³² Ma ibe ihe edeworo n'akwukwọ nsọ nke ọ nāgu bu nka, Esekpuru Ya, dika aturu, je oḅuḅu; Dika nwa-aturu da-kwa-ra oḅi n'iru onye nākpacha ya aji, Otú a ka Ọ nādighi-asaghe ọnu-Ya:
- ³³ Ewepuru ikpé-Ya nime ọnọdu-Ya di ala: Ònye gākọ ọḅọ Ya? N'ìhi na anēwepu ndu-Ya n'uwa.
- ³⁴ Onozì ahu we za Filip, si, Ariom i, ònye ka onye-amuma nka nēkwu okwu a bayere? ọ bu ya onwe-ya ma-ọbu onye ọzọ di ìche?
- ³⁵ Filip we saghe ọnu-ya, zì ya ozi ọma Jisus, nāmalite site n'ìhe a edeworo n'akwukwọ nsọ.
- ³⁶ Ma m̀be ha nāga n'uzọ, ha biaruru otù miri; onozì ahu we si, Le, miri; gini nānapu imem baptism?
- ³⁷ Filip we si ya, Ọ buru na i ji obi-gi dum we kwere, agēme gi. O we za, si, Ekwerem na Jisus Kraist bu Ọkpara Chineke.
- ³⁸ O we kwue ka uḅọ-ala-ya guzo: ha abua we rida na miri, ma Filip ma onozì ahu; o we me ya baptism.
- ³⁹ Ma m̀be ha siri na miri rigota, Mọ nke Onye-nwe-ayi wepuru Filip; onozì ahu ahughi kwa ya ọzọ, n'ìhi na ọ nāga n'uzọ-ya nānuri ọnu.
- ⁴⁰ Ma ahuru Filip n'Azotos: m̀be ọ nāgabiga ọ nēzisa kwa ozi ọma gwa ndi obodo ahu nile, rue m̀be ọ biaruru Sisaria.

ISI 9

Ma Sọl, ebe ọ nēwere iba-nba na oḅuḅu ku ume megide ndi nēso uzọ Onye-nwe-ayi rue uḅu a, o jekuru onye-isi-nchu-àjà,

² riọ akwukwọ-ozi n'aka-ya igaru Damaskos inye ndi ulo-nzukọ, ka ọ gābu, ma asi na ọ chọtara ndi ọ bula di n'Uzọ a, ma-ọbu ndikom ma-ọbu ndinyom, ka o we dọkpuru ha n'aḅu bia Jerusalem.

³ Ma m̀be ọ nāga, o rue na ọ nābiaru Damaskos nso: na mberede ìhè si n'elu-igwe ọuru ya àmùmà buruburu:

⁴ o we da n'ala, nu otù olu ka ọ nāsi ya, Sọl, Sọl, gini mere i nēsoḅum?

⁵ O we si, Ì bu Onye, Onye-nwe-ayi? Ọ si Mu onwem bu Jisus, Onye gi onwe-gi nēsoḅu:

- ⁶ ma bilie, ba nime obodo, agāgwa gi ihe i nāghaghi ime.
- ⁷ Ndikom ndi soro ya n'ije we guzo apughi ikwu okwu, ebe ha nānu olu ahu, ma ha ahughi onye ọ bula.
- ⁸ Sọl we si n'ala bilie; ma m̀be anya-ya saghere, ọ hughi ihe ọ bula; ha we jide ya n'aka duru ya, we dubata ya na Damaskos.
- ⁹ Ọ hughi kwa uzọ ubochi atọ, ọ dighi kwa ihe ọ nēri ma-ọbu nke ọ nānu.
- ¹⁰ Ma otù onye nke nēso uzọ Jisus nọ na Damaskos, aha-ya bu Ananias; Onye-nwe-ayi we si ya n'ọhù, Ananias. O we si, Le, mu onwem, Onye-nwe-ayi.
- ¹¹ Onye-nwe-ayi we si ya, Bilie, ga rue amá nke anākpọ Amá Eguzoziri, chọ kwa n'ulo Judas otù onye aha-ya bu Sọl, onye Tasos: n'ihì na le, ọ nēkpe ekpere;
- ¹² ọ hu-kwa-ra otù nwoke, aha-ya bu Ananias, ka ọ nābata, nēbikwasi kwa ya aka-ya abua n'isi, ka ewe me ka ọ hu uzọ.
- ¹³ Ma Ananias zara, si, Onye-nwe-ayi, anurum n'ọnu ọtutu madu ihe bayere nwoke a, ka ha ra, bú ajọ ihe o mere ndi nsọ Gí na Jerusalem:
- ¹⁴ n'ebe a ka o nwe-kwa-ra ike site n'ebe ndi-isi-nchu-àjà nọ ike ndi nile nākpọku aha-Gi aḅu.
- ¹⁵ Ma Onye-nwe-ayi siri ya, Ga: n'ihì na onye ahu bu ihe-ọlu arọputara nyem, ka o buru aham che n'iru mba ọzọ na ndi-eze, na umu Israel:
- ¹⁶ n'ihì na Mu onwem gēgosi ya ka ha ra, bú ahuhu nile ọ nāghaghi ihu n'ihì aham.
- ¹⁷ Ananias we je, ba n'ulo ahu; o we bikwasi ya aka-ya abua n'isi, si, Sọl, nwa-nnam, Onye-nwe-ayi, bú Jisus, Onye mere ka i hu Ya n'uzọ i si bia, ezitewom, ka ewe me ka i hu uzọ, ka i we juputa kwa na Mọ Nsọ.
- ¹⁸ Ngwa ngwa ihe dika akpirikpa we si n'anya-ya dapu, eme-kwa-ra ka ọ hu uzọ; o we bilie, eme ya baptism;
- ¹⁹ o we nara nri, ewe me ka ọ nwe ume. Ya na ndi nēso uzọ Jisus na Damaskos we nọ ubochi ufodu.
- ²⁰ Ngwa ngwa n'ulo-nzukọ-ha nile o we nēkwusa Jisus, na Ya onwe-ya bu Ọkpara Chineke.
- ²¹ Ibobo we nwua ndi nile nuru ya n'aru, ha nāsi, Ọ bughì onye a bu onye mebiri nime Jerusalem ndi nākpọku aha nka? ọ bia-kwa-rari n'ebe a ime ihe a, bú, ka o we dọkpuru ha n'aḅu je n'iru ndi-isi-nchu-àjà.
- ²² Ma emere Sọl ka o nwe kari ike, ọ nēkwu kwa okwu nke ọara ndi-Ju bi na Damaskos ghari, ebe ọ nēgosi nke-oma na Onye a bu Kraist-ha.
- ²³ Ma m̀be ọtutu ubochi zuru, ndi-Ju ọara ìzù iḅu ya:
- ²⁴ ma emere ka Sọl mara ajọ ìzù-ha. Ha we nēche kwa ọnu-uzọ-ama nile ehihie na abali ka ha we ọue ya:
- ²⁵ ma ndi nēso uzọ-ya kuru ya n'abali, weda ya n'ala site na m̀bidi nke obodo, nārada ya n'abọ.
- ²⁶ Ma m̀be ọ biaruru Jerusalem, ọ nwara iwere onwe-ya rapara n'aru ndi nēso uzọ Jisus: ma ha nile nātu egwu ya, ebe ha nēkweghi na ọ bu onye nēso uzọ Jisus.
- ²⁷ Ma Banabas jidere ya n'aka, we duru ya jekuru ndi-ozi, kọrọ ha otú ọ hururi Onye-nwe-ayi n'uzọ, kọkwa-ra ha, si, na Ọ gwara ya-ri okwu, ya na otú o kwuwarari okwu na Damaskos n'aha Jisus.
- ²⁸ Ya na ha we nọ, ọ nābata nāpu kwa na Jerusalem,
- ²⁹ nēkwuwa okwu n'aha Onye-nwe-ayi: o we nāgwa ndi-Ju nāsu asusu Grik okwu, ya na ha nājurita kwa onwe-ha ajuju; ma ha tiyere aka-ha iḅu ya.

- ³⁰ Ma m̀be umu-nna nime Kraist mazuru ya, ha dudara ya rue Sisaria, we zipu ya igaru Tasos.
- ³¹ Ya mere nzukọ Kraist nime Judia na Galili na Sameria dum nwere udo, ebe anēwuli ya elu dika ulo; ọ nāba kwa uba, ebe ọ nāga n'egwu Onye-nwe-ayi na nkasi-obi nke Mọ Nsọ.
- ³² O rue, m̀be Pita nējezu n'ebe nile, ọ ridakuru kwa ndi nsọ ndi bi na Lida.
- ³³ O we hu n'ebe ahu otù nwoke, aha-ya bu Ineas, onye tọbọrọ arọ asatọ n'ute-ya; n'ihì na akuku-arua-ya nwuru anwu.
- ³⁴ Pita we si ya, Ineas, Jisus Kraist nēme gi ka aru di gi ike: bilie, dozi kwa ute nke gi. Ngwa ngwa o we bilie.
- ³⁵ Ndi nile bi na Lida na Sheron we hu ya, ndi ahu we chigharikute Onye-nwe-ayi.
- ³⁶ Ma otù nwanyi nke nēso uzọ Jisus nọ na Jọpa, aha-ya bu Tabita, nke anākpọ Dọkas, ma asugharia ya: nwanyi a juputara n'ezì ọlu na ọlu ebere nke ọ nēme.
- ³⁷ Ma o ruru n'ubochi ahu, na aru-ya adighi ike, o we nwua: m̀be ha sasiri ya aru, ha tọbọ ya n'ime-ulo di n'elu ulo.
- ³⁸ Ma ebe Lida di Jọpa nso, ndi nēso uzọ Jisus, ebe ha nuru na Pita nọ n'ebe ahu, ha zigara ya ndikom abua, nāriọ ya, si, Alala azu ibiakute ayi.
- ³⁹ Pita we bilie so ha je. Ma m̀be ọ biaruru, ha duru ya rigo n'ime-ulo ahu di n'elu ulo: ndinyom nile ndi di-ha nwuru guzo-kwa-ra ya nso nākwa ákwá, nēgosi kwa uwe-ime na uwe ọzọ, ka ha ra, bú nke Dọkas nēme m̀be ya na ha nọ.
- ⁴⁰ Ma Pita chupuru ha nile n'èzí, we ọue ikperè n'ala, kpe ekpere; o we chigharia n'ebe ozu ahu di, si, Tabita, bilie. Nwanyi ahu we saghe anya-ya; m̀be ọ huru Pita, o we nọlie.
- ⁴¹ O we nye ya aka-ya, palie ya elu; m̀be ọ kpọsiri ndi nsọ na ndinyom ndi di-ha nwuru, ọ che ya na ndu n'iru ha.
- ⁴² Ewe mara ya na Jọpa dum: ọtutu madu we kwere n'Onye-nwe-ayi.
- ⁴³ O we rue, na ọ nọgidere ọtutu ubochi na Jọpa n'ulo otù onye, bú Saimon, onye nēdozi akpukpọ anu.

ISI 10

T Ma otù nwoke nọ na Sisaria, aha-ya bu Kọniliọs, ọchi-agma nāchi ọgu ndi-agma ise nke otù ndi-agma ahu anākpọ otù Itali,

- ² onye nāsọpuru Chineke, onye ya na èzí-na-ulo-ya nile nātu kwa egwu Chineke, onye nālu ọtutu ọlu ebere nye ndi-Ju, nēkpe-kwa-ra Chineke ekpere m̀be nile.
- ³ Ọ huwara n'ọhù, n'ihè ra ka oge hour nke-iteghete n'ehihie, mọ-ozì nke Chineke, ka ọ nābiakute ya, nāsi kwa ya, Kọniliọs.
- ⁴ O we legide ya anya, tu kwa egwu, si, Ọ bu gini, Onye-nwe-ayi? Ọ si ya, Ekpere-gi nile na ọlu ebere gi nile rigoro ibu ihe-ncheta n'iru Chineke.
- ⁵ Uọu a ziga kwa ndikom na Jọpa, kpọta otù onye, bú Saimon, onye anākpọ kwa Pita:
- ⁶ onye ahu nānọ dika ọbà n'ulo otù onye, bú Saimon, onye nēdozi akpukpọ anu, onye ulo-ya di n'usọ oké osimiri.
- ⁷ Ma m̀be mọ-ozì ahu nke gwara ya okwu lasiri, ọ kpọ madu abua nime ndi nējere ya ozi, na otù onye-agma nke nāsọpuru Chineke nime ndi nānọgide ya nso m̀be nile;
- ⁸ m̀be ọ kọsiri ha ihe nile, o we ziga ha na Jọpa.
- ⁹ Ma n'echi-ya, m̀be ndi ahu nọ n'ije-ha, nābiaru kwa obodo ahu nso, Pita rigoro n'elu ulo ikpe ekpere, n'ihè ra ka oge hour nke-isi:
- ¹⁰ agu we gua ya, o we chọ idetu ihe ọnu: ma m̀be ha nēdozi ihe, ihe di ka inyoghi biara

ya n'anya;

11 o we hu elu-igwe ka emeghere ya-ri, ya na otù ihe ka ọ nārīda, dika oké ákwà ọcha, anēsi na nkuku anọ eweda ya n'ala:

12 nke anu ukwu anọ na ihe nākpụ akpu nke ala na anu-ufe nke elu-igwe nile di iche iche di nime ya.

13 Otù olu we bia rue ya nti, si, Pita, bilie; ọue, ri kwa.

14 Ma Pita siri, M'gaghi-eri ma-ọli, Onye-nwe-ayi; n'ihī na ọ dighi m̀be ọ bula m'riri ihe ọ bula nke ruru árú nke nādighi kwa ọcha.

15 Otù olu we bia rue ya nti ọzọ nke ùbò abua, si, Ihe Chineke mere ka ha di ọcha, gi onwe-gi emela ha ihe ruru árú.

16 Ewe me ihe a ùbò atọ: ngwa ngwa ewe nara ákwà ahu rigo n'elu-igwe.

17 Ma m̀be Pita nēnwe obi abua nime onwe-ya ihe ọ gābu, bú ọhù ọ hururi, le, ndikom ahu ndi Kōniliōs zitereri, ebe ha jusiri ajuju ulo Saimon, ha guzoro n'ọnu-uzọ-ama,

18 we kpọ jua ma Saimon, onye anākpọ kwa Pita, nānọ dika ọbịa n'ebe ahu.

19 Ma m̀be ọhù ahu nādi n'obi Pita, Mọ Nsọ siri ya, Le, ndikom atọ nāchọ gi.

20 Ma bilie, rida, so ha ga, enweghi uche abua: n'ihī na Mu onwem ezitewo ha.

21 Pita we ridakuru ndikom ahu, si, Le, mu onwem bu onye unu nāchọ: gini bu ihe unu biaworo n'ihī ya?

22 Ha we si, Kōniliōs ọchi-agma nāchi ọgu ndi-agma ise, nwoke bu onye ezi omume nke nātu kwa egwu Chineke, onye mba ndi-Ju dum nāba-kwa-ra ya ezi àmà, ya ka mọ-ozī nke di nsọ duru ọdú site na Chineke, ikpọta gi n'ulo-ya, na inu okwu ufodu si gi n'ọnu puta.

23 Ya mere ọ kpọbatara ha, le ha ọbịa. Ma n'echi-ya o bilie so ha pua, ufodu nime umu-nna nime Kraist, bú ndi Jọpa, so-kwa-ra ya je.

24 N'echi-ya ha ba nime Sisaria. Ma Kōniliōs nēle anya ha, ọ kpọkọ-kwa-rari ndi-ikwu-ya na ndi-eyi-ya ọ huru n'anya.

25 Ma m̀be o ruru na Pita batara, Kōniliōs zutere ya, da n'ala n'ukwu-ya, kpọ isi ala nye ya.

26 Ma Pita weliri ya elu, si, Bilie; mu onwem bu kwa madu.

27 Ka ya na ya nākparita uka, ọ ba nime, hu ọtutu madu ndi ọkọrọri:

28 o we si ha, Unu onwe-unu mara otú ọ bu ihe nēzighi ezi n'iwu ka nwoke nke bu onye-Ju were onwe-ya rapara n'aru onye mba ọzọ ma-ọbu ijekuru ya; otú ọ di, mu onwem ka Chineke gosiri ka m'ghara ikpọ madu ọ bula ihe ruru árú ma-ọbu ihe nādighi ọcha:

29 n'ihī nka ka m'bia-kwa-ra nārugharighi uka, m̀be eji kpọtam. Ya mere anamaju, Òkwu gini mere unu ji kpọtam?

30 Kōniliōs we si, Ubochi anọ gara aga, rue oge hour nka, m'nēkpe ekpere n'oge hour nke-iteghete n'ulom; ma le, otù nwoke guzoro n'irum n'uwe nēnwu enwu,

31 si, Kōniliōs, anuru ekpere-gi, echeta-kwa-ra ọlu ebere gi nile n'iru Chineke.

32 Ya mere ziga na Jọpa, kpọtara onwe-gi Saimon, onye anākpọ kwa Pita; onye ahu nānọ dika ọbịa n'ulo Saimon, bú onye nēdozi akpukpọ anu n'usọ oké osimiri.

33 Ya mere n'otù oge ahu ka m'zigara gi; gi onwe-gi me-kwa-ra nke-oma na i biawo. Ya mere ùbụ a ayi onwe-ayi nile nọ n'ebe a n'iru Chineke, inu ihe nile nke Onye-nwe-ayi nyeworo gi n'iwu.

34 Pita we saghe ọnu-ya, si, N'ezie anamaghọta na Chineke abughi onye nēle madu anya n'iru:

35 kama nime mba ọ bula onye nātu egwu Ya, onye nālu kwa ọlu ezi omume, bu onye Ọ nānara nke-oma.

36 Okwu nke O zitere umu Israel, nēzisa ozi ọma nke udo site n'ọnu Jisus Kraist (Onye

ahu bu Onye-nwe madu nile)

³⁷ akukọ ahu unu onwe-unu matara, nke putara ìhè na Judia dum, nāmalite site na Galili, m̀be baptism nke Jọn kwusara gasiri;

³⁸ bú Jisus Nke si na Nazaret puta, otú Chineke were Mọ Nsọ na ike te Ya dika manu-otite: Onye jeghariri nālu ọlu ọma, nēme kwa ka aru di ha ike, bú ndi nile ekwensu mere ha dika onye-nwe-ha; n'ìhi na Chineke soro Ya.

³⁹ Ayi onwe-ayi bu kwa ndi-àmà nke ihe nile O mere n'ala ndi-Ju, na nime Jerusalem; Onye ha ụu-kwa-ra, nākwuba Ya n'elu osisi.

⁴⁰ Onye ahu ka Chineke mere ka O si n'ọnwu bilie n'ubochi nke-atọ, O were kwa Ya nye ka egosi Ya n'ìhè.

⁴¹ Ọ bughì ndi-Ju nile ka egosiri Ya, kama ọ bu ndi-àmà Chineke buru uzọ ọputa, bú ayi onwe-ayi, ndi soro Ya nēri nānu kwa m̀be O siri na ndi nwuru anwu bilie.

⁴² O we nye ayi iwu ka ayi kwusara ndi-Ju, ka ayi kwusi kwa ike na Onye a bu Onye Chineke kaworo ibu Onye-ikpé nke ndi di ndu na ndi nwuru anwu.

⁴³ Onye ahu ka ndi-amuma nile nāpara àmà, na site n'aha-Ya onye ọ bula nke kwere na Ya gānata n̄baghara nmehie.

⁴⁴ M̀be Pita kpu akukọ ndia n'ọnu, Mọ Nsọ dakwasiri ndi nile nuru okwu ahu.

⁴⁵ Ibobo we nwua ha n'aru, bú ndi kwere na Jisus ndi sitere na ndi obibì-úgwù, ka ha ra, bú ndi soro Pita bia, n'ìhi na awusawo-kwa-ra onyinye nke bu Mọ Nsọ n'isi ndi mba ọzọ.

⁴⁶ N'ìhi na ha nānu ka ha nēkwu okwu n'asusu ọzọ di iche iche, nēme kwa ka Chineke di uku. M̀be ahu Pita zara, si,

⁴⁷ Ọ di onye puru inapu miri, ka aghara ime ndia baptism, ndi natara Mọ Nsọ dika ayi onwe-ayi?

⁴⁸ O we kwue ka eme ha baptism n'aha Jisus Kraist. M̀be ahu ha rịrọ ya ka ọ nọgide ubochi ufodu.

ISI 11

Ma ndi-ozì na umu-nna nime Kraist ndi nọ na Judia dum nuru na ndi mba ọzọ nara-kwa-ri okwu Chineke nke-ọma.

² M̀be Pita rigotara Jerusalem, ndi sitere na ndi obibì-úgwù we kwugide ya okwu,

³ si, I bakuru ndikom ndi anēbighi úgwù, so ha rie ihe.

⁴ Ma Pita malitere, we kọrọ ha okwu ahu n'usoro, si,

⁵ Mu onwem nọ n'obodo Jọpa nēkpere: m'we hu ọhù nime inyoghi, otù ihe ka ọ nārida, dika oké ákwà ọcha nke anēsi n'elu-igwe were nkuku anọ eweda n'ala; o we bia rue ọbuná n'ebe m'nọ:

⁶ m̀be m'legidere ya anya, m'we tugharia uche, hu anu ukwu anọ di n'uwa na anu-ọhia na ihe nākpụ akpu na anu-ufe nke elu-igwe nile di iche iche.

⁷ M'we nu kwa otù olu ka ọ nāsì, Pita, bilie; ụue, ri kwa.

⁸ Ma asirim, M'gaghi-eri ma-ọli, Onye-nwe-ayi: n'ìhi na ọ dighi m̀be ọ bula ihe ọ bula nke ruru arú ma-ọbu nke nādighi ọcha bàra n'ọnum.

⁹ Ma otù olu zara nke ubò abua site n'elu-igwe, si, Ihe Chineke mere ka ha di ọcha, gi onwe-gi emela ha ihe ruru arú.

¹⁰ Ewe me nka ubò atọ: ewe dọlie ha nile ọzọ n'elu-igwe.

¹¹ Ma le, n'otù oge ahu ndikom atọ guzoro n'iru ulo nke ayi nọ nime ya, ebe esiri na Sisaria ziterem ha.

- ¹² Mọ Nsọ we gwam ka m'so ha, ghara ime onwem di iche. Umu-nna-ayi isi ndia we sokwam; ayi we ba n'ulo nwoke ahu:
- ¹³ o we kọrọ ayi otú ọ hururi mọ-ozi ka o guzoro n'ulo-ya, nāsi kwa, Ziga na Jọpa, kpọta Saimon, onye anākpọ kwa Pita;
- ¹⁴ onye gāgwa gi okwu ufodu, nke agēji zọputa gi, gi onwe-gi na èzí-na-ulo-gi nile.
- ¹⁵ Ma m̀be m'malitere ikwu okwu, Mọ Nsọ dakwasiri ha, dika ọ dakwasi-kwa-ra ayi na mbu.
- ¹⁶ M'we cheta okwu Onye-nwe-ayi, otú Ọ siri, N'ezie Jọn jiri miri me baptism; ma agēji Mọ Nsọ me unu onwe-unu baptism.
- ¹⁷ Ya mere ọ buru na Chineke nyere ha onyinye ra ka nke O nye-kwa-ra ayi, m̀be ayi kwere n'Onye-nwe-ayi Jisus Kraist, M̀u onwem bu onye ipu iḅochi Chineke?
- ¹⁸ Ma m̀be ha nuru ihe ndia, ha kpuchiri ọnu-ha, we nye Chineke otuto, si, Ya mere ọ bu kwa ndi mba ọzọ ka Chineke nyere nchèghari nke nēdubà na ndu.
- ¹⁹ Ya mere ndi ́asara site na nkpaḅu nke putara n'ihì Stifen jeruru Finisia, na Saiprọs, na Antiọk, ha adighi-agwa onye ọ bula okwu Chineke ma-ọbughi nání ndi-Ju.
- ²⁰ Ma ufodu di n'etiti ha, ndikom nke Saiprọs na Sairini, ndi, m̀be ha biaruru Antiọk, ha gwa kwa ndi-Grik okwu ahu, nēzisa ozi ọma nke Onye-nwe-ayi Jisus.
- ²¹ Aka Onye-nwe-ayi we so ha: oké ìgwè ndi kwere we chigharikute Onye-nwe-ayi.
- ²² Akukọ bayere ha we ba na nti nzukọ Kraist di na Jerusalem: ha we zipu Banabas ije rue Antiọk:
- ²³ onye, m̀be ọ biaruru, m̀be ọ hu-kwa-ra amara Chineke, ọ ñuria; o we riọ ha nile, ka ha zube n'obi-ha inọgide n'ebe Onye-nwe-ayi nọ:
- ²⁴ n'ihì na ọ bu ezi nwoke, juputa kwa na Mọ Nsọ na okwukwe: ewe tukwasi oké ìgwè madu nye Onye-nwe-ayi.
- ²⁵ O we pua je Tasọs ichọ Sọl:
- ²⁶ m̀be ọ chọtara ya, o we kuru ya bia Antiọk. O we rue, na ọbuná ogologo otù arọ ha zukorọ na nzukọ Kraist, zí kwa oké ìgwè madu ihe; na ọ bu kwa n'Antiọk ka eburu uzọ kpọ ndi nēso uzọ Jisus ndi-Kristian.
- ²⁷ Ma na m̀be ahu ndi-amuma ufodu siri na Jerusalem ridata n'Antiọk.
- ²⁸ Ma otù onye nime ha, aha-ya bu Agabọs, biliri, we gosi site na Mọ Nsọ na oké unwu gaje ida n'elu-uwa dum madu bi: nke putara n'oge Klōdiọs.
- ²⁹ Ndi nēso uzọ Jisus, onye ọ bula ka ihe o nwere ra, we zube izigara umu-nna nime Kraist ndi bi na Judia ihe iyere ha aka:
- ³⁰ nke ha me-kwa-ra, nēzigara ndi-okenye site n'aka Banabas na Sọl.

ISI 12

Ma dika n'oge ahu Herod, bú eze, tukwasiri aka-ya n'aru madu ufodu nime nzukọ Kraist ime ha ihe ọjọọ.

- ² O we were mma-agha ́ue Jemes nwa-nne Jọn.
- ³ Ma m̀be ọ huru na ọ di ndi-Ju utọ, o we jidekwasi Pita. Ubọchi ahu bu ubọchi achicha ekoghi-eko.
- ⁴ M̀be o jidesiri ya, ọ tubà ya n'ulo-nkpọrọ, we rara ya nye n'aka ndi-agha iri na isi iche ya anọ anọ; nēzube ikuputa ya nye ndi-Ju m̀be ememe ngabiga gasiri.
- ⁵ Ya mere edebere Pita n'ulo-nkpọrọ: ma nzukọ Kraist nēkpegidesi ekpere ike nye Chineke n'ihì ya.

- ⁶ Ma m̀be Herod gaje ikuputa ya, n'otù abali ahu Pita nāraru ura n'etiti ndi-agma abua, eji nkporo abua ke ya aḅu: ndi-nche ndi nọ n'iru onu-uzo nēchebe ulo-nkporo.
- ⁷ Ma le, mọ-ozì nke Onye-nwe-ayi guzoro ya nso, ìhè nwu-kwa-ra n'ime-ulo nke ulo-nkporo: o we tie Pita aka n'akuku, kpote ya, si, Bilie ososo. Nkporo-ya abua we dapu n'aka-ya abua.
- ⁸ Mọ-ozì ahu we si ya, Ke ihe-okiké n'úkwù-gi, yiri kwa akpukpo-ukwu sandal gi. O we me otú ahu. O we si ya, Bokwasi uwe uku gi n'aru-gi, sokwam.
- ⁹ O we pua, so ya; ma o mataghi na o bu ezìe, bú ihe emere site n'aka mọ-ozì, kama o nēchè na o nāhu oḅù.
- ¹⁰ Ma m̀be ha gasiri ndi-nche mbu na ndi-nche nke-abua, ha biaruru onu-uzo-ama ígwè ahu nke esi abà nime obodo; nke meghere onwe-ya nye ha: ha we pua, gabiga n'otù uzo ntà; ngwa ngwa mọ-ozì ahu we pua n'ebe o nọ.
- ¹¹ M̀be Pita mara onwe-ya, o si, Uḅu a ka m'matara n'ezìe, na Onye-nwe-ayi ziputara mọ-ozì-Ya, weputam n'aka Herod, ya na ile-anya nile nke ndi-Ju.
- ¹² M̀be o ghotasiri ihe ahu, o bia rue ulo Meri nne Jón onye akpo-kwa-ra Mark; ebe otutu madu zukorori nēkpe kwa ekpere.
- ¹³ Ma m̀be o kuru aka n'onu-uzo nke onu-uzo-ama, otù nwa-aboghò, aha-ya bu Roda, biara inà nti.
- ¹⁴ Ma m̀be o matara olu Pita, o megheghi onu-uzo-ama n'ìhi oḅù, ma o ḅabàra nime ulo, koro ha na Pita guzoro n'iru onu-uzo-ama.
- ¹⁵ Ma ha siri ya, Anya adighi gi nma. Ma o nēkwusi ike na o bu otú a. Ha we si, O bu mọ-ozì-ya.
- ¹⁶ Ma Pita nākugide aka n'onu-uzo: m̀be ha megheghe, ha hu ya, ibobo we nwua ha n'aru.
- ¹⁷ Ma m̀be o kpukpusiri ha aka ikpuchi onu-ha, o koro ha otú Onye-nwe-ayi duputara ya-ri n'ulo-nkporo. O si, Koro Jemes na umu-nna-ayi ihe ndia. O we pua, ga ebe di ichè.
- ¹⁸ Ma m̀be chi boro, o bughi nkpasu ntà putara n'etiti ndi-agma, ihe mere Pita.
- ¹⁹ M̀be Herod chosiri ya, ma o chotaghi ya, o kpe ndi-nche-ya ikpé, nye iwu ka ewe dupu ha iḅu ha. O we si na Judia ridata na Sisaria, we nogide n'ebe ahu.
- ²⁰ Ma Herod nēbu agha nke-uku megide Taia na Saidon n'obi-ya: ha we were otù obi biakute ya; m̀be ha mesiri Blastos eyì-ha, nke bu onye nēle ime-ulo-ndina nke eze anya, ha we ri o ka udo di n'etiti ha, n'ìhi na esi n'ala nke eze ahu azù ala-ha.
- ²¹ N'ubochi akara àkà Herod we yikwasi uwe nke eze, nokwasi n'ochè-ikpé, gwa ha okwu.
- ²² Ora madu we tie nkpu, si, O bu olu chi, o bughi kwa olu nke madu.
- ²³ Ngwa ngwa mọ-ozì nke Onye-nwe-ayi we tie ya ihe, n'ìhi na o nyeghi Chineke otuto ahu: ikpuru we taḅue ya, o we kubè ume.
- ²⁴ Ma okwu Chineke nāga n'iru, nāba kwa uba.
- ²⁵ Banabas na Sol we si na Jerusalem laghachi, m̀be ha jezuru ozi-ha, nēkuru Jón nke akpo-kwa-ra Mark ya na ha yiko je.

ISI 13

Ma ndi-amuma na ndi-ozizí di n'Antiok, nime nzuko Kraist di n'ebe ahu, bú Banabas, na Simeon onye anākpò Naiga, na Lusios onye Sairini, na Manaen onye azùkoro ya na Herod, bú tetrarch, na Sol.

² Ma m̀be ha nēfè Onye-nwe-ayi òfufè, nēbu kwa onu, Mọ Nso siri, Kewaputaram Banabas na Sol ilu olu nke M'kpoworo ha ka ha lua.

- ³ M̀be ahu, m̀be ha busiri ọnu kpe kwa ekpere bikwasi kwa ha aka n'isi, ha we zipu ha.
- ⁴ Ya mere ndi ahu, ebe Mọ Nsọ zipuru ha, ha ridata na Seleusia; ha we site n'ebe ahu ba n'ụbọ je Saipros.
- ⁵ M̀be ha ruru Salamis, ha we kwusa okwu Chineke n'ulo-nzukọ nile nke ndi-Ju: ha nwe-kwa-ra Jọn dika onye nējere ha ozi.
- ⁶ M̀be ha gabigasiri n'agwe-etiti ahu dum rue Pafos, ha hu otù nwoke nke bu onye-m̀basi, onye-amuma ugha, onye-Ju, aha-ya bu Ba-Jisus;
- ⁷ onye ya na onye-isi nọ, bú Sajiōs Pōlōs, nwoke nwere nghota. Onye ahu kpọtara onwe-ya Banabas na Sọl, we chọ inu okwu Chineke.
- ⁸ Ma Elimas, bú onye-m̀basi ahu, (n'ih i na otù a ka aha-ya di ma asugharia ya), nēguzogide ha, nāchọ uzọ iduhie onye-isi ahu n'okwukwe-ayi.
- ⁹ Ma Sọl, onye anākpọ kwa Pọl, ebe o juputara na Mọ Nsọ, ọ legidere ya anya,
- ¹⁰ si, Gi onye juputara n'aghughọ nile na ihe nile jọburu onwe-ya, gi nwa ekwensu, gi onye-iro ezi omume nile, ì gaghi-arapu ikwahie uzọ nile eguzoziri nke Onye-nwe-ayi?
- ¹¹ Ubu a, le, aka Onye-nwe-ayi di kwa n'aru gi, i gēkpụ kwa ìsì, nāhughi anyanwu nwa oge. Ngwa ngwa alulu na ọchichiri dakwasiri ya; o we nējeghari nāchọ ndi gējide ya n'aka idu ya.
- ¹² M̀be ahu onye-isi ahu, m̀be ọ huru ihe meworo, o kwere, ebe ibobo ozizí nke Onye-nwe-ayi nwuru ya n'aru.
- ¹³ Pọl-hà we si na Pafos nupu ụbọ, bia rue Paga di na Pamfilia: jọn we rapu ha, laghachi na Jerusalem.
- ¹⁴ Ma ha onwe-ha sitere na Paga gabiga, bia rue Antiok di na Pisidia; ha we ba nime ulo-nzukọ-ha n'ubochi-izu-ike, we nọdu ala.
- ¹⁵ Ma m̀be agusiri akwukwọ iwu na ndi-amuma, ndi-isi ulo-nzukọ ahu zigara ha ozi, si, Umu-nne-ayi, ọ buru na unu nwere okwu nkasi-obi igwa ndi-ayi, kwuenu.
- ¹⁶ Pọl we bilie, kpukpu kwa aka, si, Ndikom nke Israel, na ndi nātu egwu Chineke, nurunu.
- ¹⁷ Chineke nke ndi nka, bú Israel, roputara nna-ayi-hà, we welie ndi Israel elu m̀be ha nọ dika ọbịa n'ala Ijipt, O were kwa ogwe-aka di elu duputa ha nime ya.
- ¹⁸ Oge ra ka ọgu arọ abua O we nānagide omume-ha n'ohia.
- ¹⁹ M̀be O wedasiri mba asa n'ala Kenean, O me ka ha keta ala-ha, ihe ra ka nnù arọ na ọgu arọ abua na iri:
- ²⁰ m̀be ihe ndia gasiri O nye ha ndi-ikpé rue oge Samuel, bú onye-amuma.
- ²¹ Emesia ha riọ ka enye ha eze: Chineke we nye ha Sọl nwa Kish, nwoke nke sitere n'ebo Benjamin, onye chiri eze ọgu arọ abua.
- ²² M̀be O wepusiri ya, O welie Devid ibu eze-ha; onye Ọ ọa-kwa-ra àmà, si, Achotawom Devid nwa Jesi, nwoke nke di ka obim si achọ, onye gēme ihe nile M'nāchọ.
- ²³ Site na nkpuru nwoke a ka Chineke wetara Israel Onye-nzọputa, bú Jisus, dika nkwa-Ya si di;
- ²⁴ m̀be Jọn buru uzọ kwusa baptism nke nechègari nye ndi Israel nile, m̀be Ọ kābataghi.
- ²⁵ Ma m̀be Jọn nābazu ọsọ-ya, ọ si, Gini ka unu nēchè na abum? Mu onwem abughi Ya. Kama, le, otù Onye nābia n'azum, Onye m'nēkwesighi itopu akpukpọ-ukwu nke ukwu-Ya.
- ²⁶ Umu-nnem, umu eriri Abraham, na ndi di n'etiti unu nātu egwu Chineke, ọ bu ayi onwe-ayi ka eziputara okwu nke nzọputa nka.
- ²⁷ N'ih i na ndi bi na Jerusalem, na ndi-isi-ha, ebe ha nāmataghi Ya, na olu ndi-amuma nke anāgu n'ubochi-izu-ike nile, ha mezuru ha n'ima Ya ikpé.
- ²⁸ Ọ bu ezie na ha ahughi ihe ọ bula kwesiri ọnwu n'aru Ya, ma ha riọrọ Paillet ka ebughe Ya.

- ²⁹ M̀be ha mezuru ihe nile edeworo n'akwukwọ nsọ bayere Ya, ha si n'osisi ahu wedata Ya, tọbọ Ya n'ili.
- ³⁰ Ma Chineke mere ka O si na ndi nwuru anwu bilie:
- ³¹ ewe me ka ha hu Ya ọtutu ubochi, bú ndi soro Ya si na Galili rigoro Jerusalem, ndi buru ndi-Ju ndi-àmà-Ya uụu a.
- ³² Ayi onwe-ayi nēzị kwa unu ozi ọma nke nkwa ahu ekwere nna-ayi-hà,
- ³³ na Chineke emezuwo nka n'ebe umu-ayi nọ, ebe O mere ka Jisus bilie; dika edewo-kwa-ra ya n'abù ọma nke-abua, si, Ọkparam ka Gi onwe-gi bu, Mu onwem amuwo Gi ta.
- ³⁴ Ma na O mere ka O si na ndi nwuru anwu bilie, ọ dighi na Ọ gaje ilaghachi n'ire-uré ọzọ, O kwuwo otú a, si, M'gēnye unu ihe nile di ọcha nke kwesiri ntukwasi-obi nke ekwere Devid na nkwa.
- ³⁵ N'ihì na Ọ nāsì kwa n'abù ọma di iche, I gaghi-enye Onye nke Gi di ọcha n'obi ka Ọ hu ire-uré.
- ³⁶ N'ihì na Devid, m̀be o jesiri ọbọ-ya ozi, o sitere n'izù Chineke da n'ura ọnwu, ewe tọbọ ya n'ebe nna-ya-hà nọ, o we hu ire-uré:
- ³⁷ ma Onye ahu Chineke mere ka O bilie ahughi ire-uré.
- ³⁸ Ya mere maranu nka, umu-nnem, na anēsìte n'ọnu Onye a kwusa n̄baghara nmehie nile nye unu:
- ³⁹ ọ bu kwa nime Onye a ka anāgu onye ọ bula nke kwere na Ya n'onye ezi omume n'ihe nile, nke anāpughi igu unu na ndi ezi omume na ha nime iwu Moses.
- ⁴⁰ Ya mere lezienu anya, ka ihe ahu ghara ibiakwasi unu, nke ekwuworo n'akwukwọ ndi-amuma, si,
- ⁴¹ Lenu, ndi-nlelì-anyà, ka o ju kwa unu anyà, ka ekpochapu kwa unu; N'ihì na ọlu ka Mu Onwem nālu n'ubochi-unu, Ọlu unu nāgaghi-ekwe ma-ọlì ọ buru na onye ọ bula kọrọ unu akukọ-ya.
- ⁴² M̀be ha nāpu, ha we riọ ka agwa ha okwu ndia n'ubochi-izu-ike soni.
- ⁴³ Ma m̀be nzukọ ahu lasasiri, ọtutu madu n'etiti ndi-Ju, na n'etiti ndi nēso uzọ ndi-Ju ndi nātu egwu Chineke, soro Pọl na Banabas: ndi nāgwa ha okwu, nēme kwa ha ka ha kweye inọgide n'amara nke Chineke.
- ⁴⁴ Ma n'ubochi-izu-ike soni ọ fọdurù ihe ntà ka obodo ahu nile zukọ inu okwu Chineke.
- ⁴⁵ Ma m̀be ndi-Ju huru ìgwè madu ahu, ha juputara n'ekworo, we nēkwugide ihe nile Pọl nēkwu, ha nēkwulu kwa ha.
- ⁴⁶ Pọl na Banabas we kwuwa okwu, si, Ọ di nkpa ka eburu uzọ gwa unu okwu Chineke. Ebe unu nēnupu ya n'aru-unu, nekpe kwa onwe-unu ndi nēkwesighi ndu ebighi-ebi, le, ayi gaje ichighari gwa ndi mba ọzọ okwu.
- ⁴⁷ n'ihì na otú a ka Onye-nwe-ayi nyeworo ayi iwu, si, Edebewom I ka I buru ìhè nke mba nile, Ka I we di inye nzọputa rue nsọtụ uwa.
- ⁴⁸ Ma m̀be ndi mba ọzọ nuru nka, ha n̄uria, nye kwa okwu Chineke otuto: ha we kwere na Jisus, ka ha ra, bú ndi edoro inata ndu ebighi-ebi.
- ⁴⁹ Ewe nēbu okwu Onye-nwe-ayi jezu ala ahu dum.
- ⁵⁰ Ma ndi-Ju kwaliri ndinyom nātu egwu Chineke, bú ndi anāsọpuru, na ndi-isi obodo ahu, ha we kpalie nsobu megide Pọl na Banabas, we chupu ha n'ókè-ala-ha.
- ⁵¹ Ma ha rupuru ájá nke ukwu-ha megide ha, we bia rue Aikoniom.
- ⁵² Ndi nēso uzọ Jisus we juputa n'ọnù na Mọ Nsọ.

O we rue n'Aikoniom, na ha abua bàkọrọ n'ulo-nzukọ nke ndi-Ju, we kwue okwu n'uzọ nke mere ka oké ìgwè madu, ma ndi-Ju ma ndi-Grik, kwere na Jisus.

² Ma ndi-Ju ndi nēkweyeghi kpaliri nkpuru-obi ndi mba ọzọ, me ka ha jọ njo n'ebe umu-nna nime Kraist nọ.

³ Ya mere ha nọgidere n'ebe ahu oge di anya, nēkwuwa okwu nime Onye-nwe-ayi, Onye nāhara okwu amara-Ya àmà, ebe Ọ nēnye ka eme ihe-iriba-ama na ọlu-ebube di iché iché site n'aka-ha.

⁴ Ma ọra obodo ahu kewara: ufọdu we nọ n'akuku ndi-Ju, ufọdu nọ kwa n'akuku ndi-ozí Jisus.

⁵ M̀be ndi mba ọzọ na ndi-Ju kwa, ha na ndi-isi-ha, nukọtara ime ha ihe-ihere, na itu ha nkume,

⁶ ha we mata, ́alaga n'obodo nke Laikaonia, bú Listra na Dabe, na ala di ha buruburu:

⁷ n'ebe ahu ka ha nēzisa kwa ozi ọma.

⁸ Ma na Listra otù nwoke nānọdu ala, nke ukwu-ya abua nēnweghi ike, bú onye-ngwuro site n'afọ nne-ya, onye ọ dighi m̀be ọ bula o jereri ije.

⁹ Onye a nuru Pọl ka o nēkwu: onye, ebe o legidere ya anya, ebe ọ hu-kwa-ra na o nwere okwukwe agēji zọputa ya,

¹⁰ o were oké olu si, Bilie, guzo ọtọ n'ukwu-gi abua. O we wulie je kwa ije.

¹¹ M̀be ìgwè madu nile huru ihe Pọl mere, ha welie olu-ha, nāsi n'asusu Laikaonia, Chi-ayi ridatakuru ayi n'oyiyi madu.

¹² Ha we kpọ Banabas, Jupita; kpọ kwa Pọl, Makuri, ebe ya onwe-ya bu onye-isi nēkwu okwu.

¹³ Onye-nchu-àjà nke Jupita, nke ulo nsọ ya di n'iru obodo ahu, we sekputa ehi weta kwa okoko-osisi n'ọnu-uzọ-ama obodo, ya na ìgwè madu ahu we chọ ichu àjà.

¹⁴ Ma m̀be ndi-ozí ahu, bú Banabas na Pọl, nuru ya, ha dọwa uwe-ha, we pua ́abà n'etiti ìgwè madu ahu, nēti nkpu,

¹⁵ nāsi, Ndikom, gini mere unu nēme ihe ndia? Ayi onwe-ayi bu kwa madu yiri unu n'aru-ayi, ayi nēzì kwa unu ozi ọma, ka unu si n'ìhe-efu ndia chigharikute Chineke Nke di ndu, Onye kèrè elu-igwe na ala na oké osimiri, na ihe nile di ha nime:

¹⁶ Onye n'ọbọ nile gara aga kwere ka mba nile nāga n'uzọ nile nke aka ha.

¹⁷ Otù ọ di, Ọ rapughi Onwe-ya nēnweghi ihe-àmà, ebe Ọ nēme ezi ihe, nēnye kwa unu miri-ozuzo na oge nkpuru site n'elu-igwe, nēmeju obi-unu n'ìhe-ọzùzù na ọnù.

¹⁸ Ma n'ikwu okwu ndia ọ di ha ike ịbọchi ìgwè madu nile ka ha ghara ichu àjà nye ha.

¹⁹ Ma ndi-Ju siri n'Antiok na Aikoniom bia rue ebe ahu: m̀be ha rafusiri ìgwè madu nile, ha tua Pọl nkume, dọkpupu ya n'azu abodo, nēchè na ọ nwuru anwu.

²⁰ Ma m̀be ndi nēso uzọ Jisus guzoro ya buruburu, o bilie, ba nime obodo: n'echi-ya ya na Banabas we pua ga Dabe.

²¹ M̀be ha zisasiri ozi ọma gwa ndi obodo ahu, me kwa ọtutu madu ka ha buru ndi nēso uzọ Jisus, ha laghachi na Listra, na Aikoniom, na Antiok,

²² nēme ka nkpuru-obi ndi nēso uzọ Jisus guzosie ike, nāriọ ha ka ha nọgide n'okwukwe-ayi, nēgosi kwa na ayi aghaghi isite n'ọtutu nkpaụ ba n'ala-eze Chineke.

²³ M̀be ha rọputasiri ndi-okenye nime nzukọ Kraist nile n'otù n'otù nye ha, were kwa ọbubu-ọnu kpe ekpere, ha we rara ha nye n'aka Onye-nwe-ayi, bú Onye ha kwere na Ya.

²⁴ Ha we gabiga n'etiti Pisidia, bia rue Pamfilia.

²⁵ M̀be ha kwusiri okwu Chineke na Paga, ha ridata n'Atalaia;

- ²⁶ ha we si n'ebe ahu ba n'ụbọ je Antiok, nke esitereri na ya rara ha nye n'amara nke Chineke ilu ọlu nke ha luzuru.
- ²⁷ Mbe ha ruru, me kwa ka nzukọ Kraist zukọta, ha we kọrọ ha ihe nile, ka ha ra, bú nke Chineke soro ha me, kọ-kwa-ra ha na O meghereri ọnu-uzọ okwukwe nye ndi mba ọzọ.
- ²⁸ Ha na ndi nēso uzọ Jisus we nọgide ọ bughị nwa oge.

ISI 15

Madu ufodu we si na Judia ridata we zí umu-nna nime Kraist ihe, si, Ọ buru na ebighi unu úgwù dika ọme-n'ala nke Moses nyere si di, apughị izọputa unu.

² Ma mbe nkewa na ajuju nādighi ntà diri Pọl na Banabas imegide ha, ndi Kraist we dozie ka Pọl na Banabas, na ufodu ndi ọzọ n'etiti ha, rigoro Jerusalem jekuru ndi-ozi na ndi-okenye bayere ajuju a.

³ Ya mere, mbe nzukọ Kraist dupusiri ha n'ije-ha, ha gabigara n'etiti Finisia, gabiga kwa n'etiti Sameria, nākọ nchighari nke ndi mba ọzọ: ha nēme kwa ka oké ọhù diri umu-nna nime Kraist nile.

⁴ Mbe ha ruru Jerusalem, nzukọ Kraist na ndi-ozi na ndi-okenye we nara ha nke-oma, ha we kọrọ ha ihe nile, ka ha ra, bú nke Chineke soro ha me.

⁵ Ma ufodu nime irọ-òtù ndi-Farisi ndi kwere na Jisus biliri, si, Aghaghi ibi ha úgwù, na inye ha iwu ka ha debe iwu Moses.

⁶ Ndi-ozi na ndi-okenye we zukọ ile okwu a.

⁷ Mbe ha juritarari onwe-ha ọtutu ajuju, Pita we bilie, si ha, Umu-nnam, unu onwe-unu mara na site n'ubochi mbu Chineke ọputara n'etiti unu, ka ndi mba ọzọ we site n'ọnum nu okwu nke ozi ọma ahu, kwere kwa.

⁸ Chineke, Onye mara obi madu, we ọara ha àmà, ebe O nyere ha Mọ Nsọ, dika Ọ nye-kwa-ra ayi onwe-ayi;

⁹ ọ dighi kwa ókè Ọ kpara n'abata ayi na ha, ebe O mere ka obi-ha di ọcha site n'okwukwe.

¹⁰ Ya mere, ụbụ a, gini mere unu nānwa Chineke, n'ikoye yoke n'olu ndi nēso uzọ Jisus, nke ma nna-ayi-hà ma ayi onwe-ayi nēnweghi ike ibūru?

¹¹ Kama ayi kewere na agāzọputa ayi site n'amara Onye-nwe-ayi Jisus, n'otù aka ahu dika ha onwe-ha.

¹² Ọra ha nile we kpuchie ọnu-ha; ha we nuru okwu Banabas na Pọl ka ha nakọ akukọ ihe-iriba-ama na ọlu-ebube nile, ka ha ra, bú nke Chineke mere n'etiti ndi mba ọzọ site n'aka-ha.

¹³ Mbe ha kpuchiri ọnu-ha, Jemes we za, si, Umu-nnam, nurunu olum:

¹⁴ Simeon kọrọ otú Chineke buru uzọ leta ndi mba ọzọ, isi n'etiti ha weputara aha-Ya otù ndi.

¹⁵ Nka na okwu ndi-amuma nwe-kwa-ra otù olu; dika edeworo n'akwukwọ nsọ, si,

¹⁶ Mbe ihe ndia gasiri M'gālaghchi, M'gāma kwa ulo-ikwū nke Devid ọzọ, nke daworo ada; Ọ bu kwa ebe-ya nile akwaturu akwatu ka M'gēwu ọzọ, M'gēme kwa ka o guzozie ọzọ:

¹⁷ Ka ndi fọduru n'etiti madu we chọ Onye-nwe-ayi, Ha na mba nile, ndi aguru aham,

¹⁸ Ka Onye-nwe-ayi kwuru, Onye nēme ka amara ihe ndia site na nmalite oge a.

¹⁹ N'ihì nka uche nke mu onwem bu, ka ayi ghara isoḅu ndi si n'etiti ndi mba ọzọ chigharikute Chineke:

²⁰ kama ka ayi zigara ha akwukwọ-ozi, ka ha rapu ihe ruru áru nke arusi nile, na ikwa-iko,

na anu anyaburu anyabụ, na ọbara.

21 N'ihì na Moses site n'ọbọ mbu nile nwere n'obodo dum ndi nēkwusa ya, ebe anāgu ya n'ulo-nzukọ nile ubọchi-izu-ike dum.

22 Mbe ahu ọ di ndi-ozì na ndi-okenye nma, ha na nzukọ Kraist dum, irọputa ndikom ufodu nime ha, na iziga ha n'Antiọk, ha na Pọl na Banabas; bú Judas anākpọ Basabas, na Sailas, ndikom bu ndi-isi n'etiti umu-nna nime Kraist:

23 ha site-kwa-ra n'aka-ha de akwukwọ, si, Ndi-ozì na umu-nna-unu, bú ndi-okenye, nēdegara umu-nna-ayi akwukwọ, bú ndi sitere na ndi mba ọzọ, ndi bi n'Antiọk na Siria na Silisia, ayi nēkele unu:

24 Ebe ayi nuru na ufodu ndi siri n'etiti ayi pua were okwu me ka obi lọ unu miri, nēmebi nkpuru-obi-unu; bú ndi ayi nēnyeghi ihe ọ bula n'iwu;

25 ọ di ayi nma, ebe ayi biaworo nwe otù obi, irọputa ndikom na iwere ha zigara unu, ha na Banabas na Pọl, ndi ayi huru n'anya,

26 ndi raraworo ndu-ha nye n'ihì aha Onye-nwe-ayi Jisus Kraist.

27 Ya mere ayi ezitewo Judas na Sailas, ndi ha onwe-ha gākọ-kwa-ra unu otù ihe ndia n'okwu ọnu.

28 N'ihì na ọ di Mọ Nsọ nma, di kwa ayi onwe-ayi nma, ka ayi ghara ibo unu ibu arọ kari ihe ndia di nkpa:

29 ka unu rapu ihe nile achuru n'aja nye arusi, na ọbara, na anu anyaburu anyabụ, na ikwa-iko; ọ buru na unu edebe onwe-unu ghara imetu ihe ndia aka, ọ gādiri unu nma. Jisienu ike.

30 Ya mere, mbe ezipusiri ha, ha ridatara n'Antiọk; mbe ha mesiri ka ọra madu zukọ, ha nye ha akwukwọ-ozì ahu.

31 Mbe ha gusiri ya, ha nuri n'ihì nkasi-obi di ya.

32 Judas na Sailas, ebe ha onwe-ha bu kwa ndi-amuma, ha we were otutu okwu kasie umu-nna ahu obi, me kwa ka obi-ha guzosie ike.

33 Mbe ha nọdusiri n'ebe ahu oge ufodu, ewe si n'ebe umu-nna ahu nọ zilaga ha n'udo lakuru ndi ziputara ha-ri.

34 Ma otú ọ di, ọ di Sailas nma ka ọ nọgide n'ebe ahu.

35 Ma Pọl na Banabas nọgidere n'Antiọk, nēzì nēzisa kwa ozi oma, bú okwu nke Onye-nwe-ayi, ha na otutu ndi ọzọ kwa.

36 Mbe ubọchi ufodu gasiri Pọl we si Banabas, Ka ayi jeghachi ụbụ a leta umu-nna-ayi n'obodo nile n'otù n'otù ebe ayi kwusara okwu Onye-nwe-ayi, ka ayi we le otú ha nēme.

37 Banabas we zube ikuru kwa Jọn, onye anākpọ Mark, ka ya na ha yikọ je.

38 Ma ọ dighi Pọl nma ka ha kuru onye ahu ka ya na ha yikọ je, bú onye si na Pamfilia rapu ha laghachi, ghara iso kwa ha je ọlu-ha.

39 Oké iwe we puta n'etiti ha, nke mere ka ha kewa otù onye n'ebe ibe-ya nọ, Banabas we kuru Mark nye onwe-ya, we ba n'ubọ je Saiprọs;

40 ma Pọl rọputara Sailas, we pua, mbe umu-nna nime Kraist rarasiri ya nye n'amara Onye-nwe-ayi.

41 O we gabiga nime Siria na Silisia, nēme ka nzukọ Kraist guzosie ike.

- O** we biaru kwa Dabe na Listra: ma le, otù onye nke nēso uzọ Jisus nọ n'ebe ahu, aha-ya bu Timōti, nwa nke otù nwanyi Ju onye kwere na Jisus; ma nna-ya bu onye-Grik.
- ² Umu-nna nime Kraist ndi bi na Listra na Aikōniom bara onye ahu ezi àmà.
- ³ Nwoke a ka Pōl chọrọ ka o so ya pua; o we were ya bì ya úgwù n'ihì ndi-Ju ndi nọ n'ebe ahu: n'ihì na ha nile matara na nna-ya bu onye-Grik.
- ⁴ M̀be ha nāgabiga n'obodo nile, ha we nēnye n'aka-ha iwu ahu idebe, bú nke ndi-ozì na ndi-okenye nọ na Jerusalem nyereri.
- ⁵ Ya mere anēnye nzukọ Kraist ike n'okwukwe-ayi, ọnu-ogugu-ha nābabiga kwa uba ókè kwa-ubọchi.
- ⁶ Ha we nāgabiga n'ala Frijia na Galetia, ebe Mọ Nsọ ọochiri ha ikwu okwu Chineke n'Esia;
- ⁷ m̀be ha biara na ncherita-iru Misia, ha we nwa iga na Bitinia; ma Mọ nke Jisus ekweghi ha;
- ⁸ ha we gabiga akuku Misia, we ridata na Troas.
- ⁹ Ewe me ka Pōl hu ọhù n'abali: Otù nwoke, bú onye Masedonia, nēguzo, nāriọ ya, si, Gabita na Masedonia, yere ayi aka.
- ¹⁰ M̀be ọ husiri ọhù ahu, ngwa ngwa ayi we chọ uzọ ipu ka ayi ba na Masedonia, ebe ayi sikwutara n'obi-ayi na Chineke kpọrọ ayi-ri izì ha ozi ọma.
- ¹¹ Ya mere ayi siri na Troas nupu ubọ, we ga otù iru rue Samōtresi, n'echi-ya ayi we rue Neapōlis;
- ¹² ayi we site n'ebe ahu ga rue Filipai, nke bu otù obodo nke Masedonia, obodo mbu nke akuku ahu, buru kwa colony nke Rom: ayi we nānọgide n'obodo ahu ubọchi ufọdu.
- ¹³ N'ubọchi-izu-ike ayi we pua n'ọnu-uzọ-ama obodo ga n'usọ otù osimiri, ebe ayi chère na ebe ekpere di; ayi we nọdu ala, we gwa ndinyom ndi ọakọrọ okwu.
- ¹⁴ Otù nwanyi we nu okwu-ayi, aha-ya bu Lidia, onye nēre ihe eji esiji ákwà ododo, onye obodo Tayataira, onye nātu egwu Chineke: Onye-nwe-ayi we meghe obi-ya, iña nti n'ihe nile Pōl nēkwu.
- ¹⁵ M̀be emere ya na èzí-na-ulo-ya baptism, ọ riọ ayi, si, Ọ buru na unu atulewo na abum onye kwere n'Onye-nwe-ayi, batanu n'ulom, nọgide n'ebe ahu. O we rugide ayi.
- ¹⁶ O we rue, m̀be ayi nāga ebe ekpere, na otù nwa-aḃoghọ onye nwere mọ nke anākpọ Paiton zutere ayi, onye nēwetara ndi-nwe-ya ọtutu urù site n'ibu amuma ugha.
- ¹⁷ Nwanyi a nēso ayi na Pōl, nēti nkpu, si, Madu ndia bu ndi-orù Chineke Onye kachasi ihe nile elu, ndi nēkwusara unu uzọ nzọputa.
- ¹⁸ Ma nka ka ọ nēme ọtutu ubọchi. Ma Pōl, ebe ike gwuru ya nọ, o chighariri, si mọ ahu, Anamenye gi iwu n'aha Jisus Kraist ka i si nime ya puta. O we puta n'otù oge hour ahu.
- ¹⁹ Ma m̀be ndi-nwe-ya huru na olile-anyan nke urù-ha alawo, ha jidere Pōl na Sailas, we dọkpuru ha ba n'oma-ahia n'iru ndi-isi,
- ²⁰ m̀be ha kutasiri ha n'iru ndi-ikpé, ha si, Ndikom ndia, ebe ha bu ndi-Ju, ha nēme ka obi lọ ndi obodo-ayi miri nke-uku,
- ²¹ ha nēkwusa kwa ọme-n'ala nke nēzighi ezi n'iwu ka ayi nara, ma-ọbu ime, ebe ayi bu ndi Rom.
- ²² Ịgwè ndi ahu we guzo ọtọ n'otù imegide ha: ndi-ikpé we dọwapu uwe-ha, nye kwa iwu ka apia ha utari.
- ²³ M̀be ha tisiri ha ọtutu ihe-otiti, ha tubà ha n'ulo-nkpọrọ, nēnye onye-nche ulo-nkpọrọ iwu ka ọ debe ha nke-oma:
- ²⁴ onye, ebe enyere ya-ri iwu di otú a, ọ tubàra ha nime ulo-nkpọrọ di nime, kposie ha

ọtọsi ike n'ukwu.

²⁵ Ma dika n'etiti abali Pọl na Sailas nēkpe ekpere nābùku kwa Chineke abù, ndi-nkpọrọ we nēge nti n'olu-ha;

²⁶ na mberede oké ala-oma-jijiji di, nke mere ka ntọ-ala ulo-nkpọrọ ma jijiji: ngwa ngwa ọnu-uzọ nile we meghe; aḅu ndi-nkpọrọ nile tọpu-kwa-ra.

²⁷ Onye-nche ulo-nkpọrọ, ebe emere ka ọ teta n'ura, ebe ọ hu-kwa-ra ọnu-uzọ ulo-nkpọrọ ka ha megheworo, o we miputa mma-agha-ya, gaje iḅu onwe-ya, ebe ọ nēchè na ndi-nkpọrọ aḅapuwori.

²⁸ Ma Pọl were oké olu ti nkpu, si, Emerula onwe-gi aru: n'ihì na ayi nile nọ n'ebe a.

²⁹ O we riọ ka eweta ọku, o we mabà nime, da n'iru Pọl na Sailas, ka aru nāma ya jijiji,

³⁰ o we kuputa ha, si, Ndi-nwe-ayi, gini di nkpa ka m'me ka ewe zọputam?

³¹ Ha we si, Kwere n'Onye-nwe-ayi Jisus, agāzọputa kwa gi, gi onwe-gi na èzí-na-ulo-gi.

³² Ha we gwa ya okwu Onye-nwe-ayi, ya na ndi nile nọ n'ulo-ya.

³³ O we kuru ha n'otù oge hour nke abali ahu, sa ọnyá ihe-otiti-ha; ngwa ngwa ewe me ya baptism, ya onwe-ya na ndi-ya nile.

³⁴ O we kugo ha n'ulo-ya, dọba ihe-oriri n'iru ha, obi nātọ kwa ya utọ nke-uku, ya na èzí-na-ulo-ya nile, ebe o kwere Chineke.

³⁵ Ma mḅe chi bọrọ, ndi-ikpé zitere ndi-ọchi-utari-ha, si, Rapu ndikom ahu ka ha la.

³⁶ Onye-nche ulo-nkpọrọ ahu we kọrọ Pọl okwu ndia, si, Ndi-ikpé ezitewo ka arapu unu la: ya mere putanu uḅu a, la kwa n'udo.

³⁷ Ma Pọl siri ha, Ha piara ayi ihe n'iru ọra madu, nāmaghi ayi ikpé, ọ bu ezie na ayi bu ndi Rom, ha we tubà ayi n'ulo-nkpọrọ; hà nāchupu kwa ayi uḅu a na nzuzo? ha agaghi-eme ya ma-ọli; kama ka ha onwe-ha bia duputa ayi.

³⁸ Ndi-ọchi-utari ahu we kọrọ ndi-ikpé okwu ndia: ha we tua egwu, mḅe ha nuru na ha bu ndi Rom;

³⁹ ha we bia riọ ha; mḅe ha duputasiri ha, ha we kpere ha ka ha si n'obodo-ha pua.

⁴⁰ Ha we si n'ulo-nkpọrọ-ahu puta, ba n'ulo Lidia: mḅe ha husiri umu-nna nime Kraist, ha kasie ha obi, we pua.

ISI 17

Ma mḅe ha gabigasiri n'Amfipolis na Apolonia, ha biaruru Tesalonaika, ebe ulo-nzuko ndi-Ju di:

² Pọl dika ọ nēme mḅe dum, we bakuru ha, ogologo ubọchi-izu-ike atọ ọ nāgwa kwa ha okwu site n'ihe edeworo n'akwukwọ nsọ,

³ nēmeghe ha, nēche kwa n'iru ndi ahu, na Kraist-ha aghaghi ihu ahuhu, na isi na ndi nwuru anwu bilie; nēgosi kwa na Jisus nka, Onye mu onwem nēkwusara unu, ka o kwuru, bu Kraist ahu.

⁴ Ewe me ka ufodu nime ha kweye, ha we dayere Pọl na Sailas; ha na oké ìgwè madu n'etiti ndi-Grik ndi nātu egwu Chineke, ọ dighi kwa ndinyom ole-na-ole nime ndinyom ndi bu ndi-isi dayere ha.

⁵ Ma ndi-Ju, ebe ha nēkwo ekworo, ha kuru ajọ ndikom ufodu nime ndi nēguzo n'efu n'oma-ahia ka ha so ha, ha we kpọkọta ìgwè madu, me ka obodo ahu tua ùzù; ha we biakwasi ulo Jeson, chọ uzọ ikuputa ha n'iru ọra madu.

⁶ Ma mḅe ha nāchọtaghi ha, ha dọkpuru Jeson na umu-nna nime Kraist ufodu ga n'iru ndi-isi obodo, nēti nkpu, si, Ndia, bú ndi kpùru elu-uwa dum madu bi iru, ha eruwo kwa

n'ebe a;

⁷ ndi Jeson kpobataworo: ndia nile nēmegide kwa iwu nile nke Sisa, ebe ha nāsi na Eze di iche di, bú Jisus.

⁸ Ha we me ka obi lọ ìgwè madu ahu na ndi-isi obodo miri, m̀be ha nuru ihe ndia.

⁹ M̀be ha mesiri ka Jeson na ndi fọduru nọ n'aka-mbe, ha we rapu ha ka ha la.

¹⁰ Ngwa ngwa umu-nna nime Kraist we zipu Pọl na Sailas n'abali igaru Beria: m̀be ha ruru ebe ahu, ha ba nime ulo-nzukọ nke ndi-Ju.

¹¹ Ma ndia ka ndi bi na Tesalonaika nma n'obi, ebe ha were obi di oku nile nara okwu ahu nke-oma, nēnyocha ihe nile edeworo n'akwukwọ nsọ kwa-ubochi, ma ihe ndia di otú a.

¹² Ya mere otutu madu nime ha kwere na Jisus; ọ dighi kwa ole-na-ole kwere n'etiti ndinyom Grik ndi anāsopuru, na n'etiti ndikom.

¹³ Ma m̀be ndi-Ju nke Tesalonaika mara na Pọl nēkwusa kwa okwu Chineke na Beria, ha bia-kwa-ra ebe ahu, nākpali ìgwè madu nile, nēme kwa ka obi lọ ha miri.

¹⁴ M̀be ahu umu-nna nime Kraist we zipu Pọl ngwa ngwa iga rue oké osimiri: ma Sailas na Timoti nọgidere n'ebe ahu.

¹⁵ Ma ndi duru Pọl kuru ya rue Athens: m̀be ha natasiri iwu inye Sailas na Timoti ka ha biakute ya ososọ ka ike-ha ra, ha we la.

¹⁶ Ma m̀be Pọl nēche ha n'Atens, oké iwe nēwe mọ-ya nime ya, m̀be ọ huru ka obodo ahu juputara n'arusi.

¹⁷ Ya mere ọ nāgwa ndi-Ju na ndi nātu egwu Chineke okwu n'ulo-nzukọ, ọ nāgwa kwa ndi ọ nēzute n'oma-ahia okwu kwa-ubochi.

¹⁸ Ufọdu kwa nime ndi-Epikurean na ndi-Stoik, bú ndi nāhu amam-ihe n'anya, we zute ya. Ufọdu we si, Gini ka onye-ekwukwu a nāchọ ikwu? ndi ọzọ nāsi kwa, Ọ di ka onye nēkwusa ndi-mọ nke ala ọzọ: n'ihì na ọ nēzisa ozi oma nke Jisus na nbilite-n'onwu-Ya.

¹⁹ Ha we jide ya, kuru ya je n'iru Areopagos, si, Àyi puru ima ihe ozizí ọhu nka bu, nke i nēkwu?

²⁰ N'ihì na i nēweta na nti-ayi ihe ufọdu nke ala ọzọ: ya mere ayi nēzube ima isi ihe ndia.

²¹ (Ma ndi Athens nile na ndi ala ọzọ ndi nọ dika ọbà n'ebe ahu enweghi oghere ime ihe ọzọ di iche, ma-ọbughi ikwu ma-ọbu inu ihe dikariri ọhu.)

²² Pọl we guzo n'etiti Areopagos, si, Ndikom nke Athens, n'ihe nile ahuwom na unu nāsopuru ndi-mọ-unu nke-uku.

²³ N'ihì na m̀be m'nāgabiga, nēkiri kwa ihe di iche iche unu nāsopuru, m'we hu otù ebe-ichu-àjà nke edekwasiri ihe a n'elu ya, ENYERE CHI NKE ANĀMAGHI AMA. Ya mere ihe unu nāsopuru nāmaghi ama, nka ka mu onwem nēkwusara unu.

²⁴ Chineke Onye kèrè uwa na ihe nile di nime ya, ebe Ọ bu Onye-nwe elu-igwe na ala, Ya onwe-ya adighi-ebi n'ulo nsọ eji aka wu;

²⁵ ejighi kwa aka madu jere ya ozi, dika o nwere ihe ọ bula di Ya nkpà, ebe Ya onwe-ya nēnye madu nile ndu, na ume, na ihe nile;

²⁶ O we site n'otù onye kè mba nile n'otù n'otù nke madu, ka ha biri n'elu uwa nile, m̀be O debesiri oge-ha akaworo àkà na ókè nile nke ebe-obibi-ha;

²⁷ ka ha we chọ Chineke, ma eleghi anya ha gāsọ ìsì, we chọta Ya, ọ bu ezie na Ọ nọghi n'ebe di anya n'aru onye ọ bula nime ayi:

²⁸ n'ihì na ọ bu nime Ya onwe-ya ka ayi nādi ndu, nējeghari kwa, nādi kwa; dika ufọdu ọbuná nime ndi nke unu ndi nēme abù kwuworo, si, N'ihì na ayi bu kwa ndi Ọ muru.

²⁹ Ya mere ebe ayi bu ndi Chineke muru, o kwesighi ka ayi nēchè na Ihe akporọ Chineke yiri ọla-edo, ma-ọbu ọla-ọcha, ma-ọbu nkume, ihe apiri api site na ñkà na ihe di n'obi

madu.

³⁰ Ya mere Chineke lefuru oge nile nke amaghi-ihe anya; ma uḅu a Ọ nāgwa madu ka ha nile chègharia n'ebe nile:

³¹ ebe O debeworo otù ubọchi, nke Ọ gēkpe elu-uwa dum madu bi ikpé n'ezi omume nime ya site n'aka otù Nwoke Ọ kara àkà; O nye-kwa-ra madu nile ihe ha gēji kwere nka, ebe Ọ mere ka O si na ndi nwuru anwu bilie.

³² Ma mḅe ha nuru okwu bayere nbilite-n'ọnwu nke ndi nwuru anwu, ufodu were ya me ihe-ọchì; ma ndi ọzọ siri, Ayi gānu kwa olu-gi bayere nka ọzọ.

³³ Otú a ka Pọl siri n'etiti ha pua.

³⁴ Ma ndikom ufodu rapara n'aru-ya, we kwere na Jisus: n'etiti ha Daịonisios onye Areopagos di kwa, na otù nwanyi, aha-ya bu Damaris, ha na ndi ọzọ.

ISI 18

Mḅe ihe ndia gasiri o si n'Atens pua, bia rue Kọrint.

² O we hu otù onye-Ju, aha-ya bu Akwila, onye Pọntos n'omumu-ya, onye siworori n'Itali bia ọhu, ya na nwunye-ya Prisila, n'ihì na Klōdiys nyereri iwu ka ndi-Ju nile si na Rom pua: o we biakute ha;

³ n'ihì na ya na ha nālu otù ọlu-̀̀kà ahu, ya na ha we nọgide, nālu kwa ọlu; n'ihì na ọlu-̀̀kà-ha bu ikpa ákwà ulo-ikwū.

⁴ O nēkwu kwa okwu n'ulo-nzukọ ubọchi-izu-ike nile n'otù n'otù, we nēme ka ndi-Ju na ndi-Grik kweye.

⁵ Ma mḅe Sailas na Timoti si na Masedonia ridata, okwu Chineke nēḅu Pọl nḅu n'obi, ọ nāgwasi ndi-Ju ike na Jisus bu Kraist-ha.

⁶ Ma mḅe ha nēdo onwe-ha n'usoro imegide ya, nēkwulu kwa ya, o fecha uwe-ya, si ha, Ọbara-unu di n'isi-unu; mu onwem di ọcha: site n'uḅu a m'gāgakuru ndi mba ọzọ.

⁷ O we si n'ebe ahu pua, ba n'ulo otù onye, aha-ya bu Taitos Justos, onye nāsopuru Chineke, onye ulo-ya di ulo-nzukọ, ahu ezi nso.

⁸ Krispos, onye-isi ulo-nzukọ, we kwere n'Onye-nwe-ayi, ya na èzí-na-ulo-ya dum; ọtutu madu n'etiti ndi Kọrint we kwere mḅe ha nuru, ewe me ha baptism.

⁹ Onye-nwe-ayi we site n'ọhù gwa Pọl okwu n'abali, si, Atula egwu, kama nēkwu, ekpuchi-kwa-la ọnu-gi:

¹⁰ n'ihì na Mu onwem nọyere gi, ọ dighi kwa onye ọ bula gādakwasi gi ime gi ihe ọjọ: n'ihì na enwerem ọtutu madu n'obodo a.

¹¹ O we nọdu n'ebe ahu otù arọ na ọnwà isi, nēzí okwu Chineke n'etiti ha.

¹² Ma mḅe Galio bu onye-isi nke Akaia, ndi-Ju were otù obi guzo imegide Pọl, we kuta ya n'iru oche-ikpé,

¹³ si, Onye a nārafu madu ka ha sọpuru Chineke n'uzọ megidere iwu-ayi.

¹⁴ Ma mḅe Pọl gaje isaghe ọnu-ya, Galio siri ndi-Ju, Asi na ọ bu okwu nmejọ ma-ọbu ajoyi ihe jọburu onwe-ya, unu ndi-Ju, ọ gēkwesi ka m'nagide unu:

¹⁵ ma ọ buru na ha bu ajuju bayere okwu-ọnu di ichè ichè na aha di ichè ichè na iwu nke aka unu, unu onwe-unu le ha anya; mu onwem ezubeghi ibu onye-ikpé okwu ndia.

¹⁶ O we chupu ha n'iru oche-ikpé-ya.

¹⁷ Ha nile we jide Sostenis, bú onye-isi ulo-nzukọ, tie ya ihe n'iru oche-ikpé ahu. Ọ dighi kwa ihe ọ bula n'ihè ndia meturu Galio n'obi.

¹⁸ Mḅe Pọl nọgidesiri ọtutu ubọchi ọzọ, ọ kele umu-nna nime Kraist ekele ikpe-azu, we si

n'ebe ahu ba n'ụbọ ije Siria, Prisila na Akwila soro kwa ya; m̀be ọ kpachasiri agiri-isi-ya na Kenkrei: n'ihl na ọ kwerechi Chineke nkwa.

¹⁹ Ha we rue Efesọs, o we rapu ha n'ebe ahu: ma ya onwe-ya batara n'ulo-nzukọ-ha, we gwa ndi-Ju okwu.

²⁰ Ma m̀be ha kpere ya ka ọ nọgide oge dikariri anya, o kweghi;

²¹ ma m̀be o kelesiri ha ekele ikpe-azu, si kwa, M'gālaghachikute unu ọzọ, ma Chineke kwe, o si n'Efesọs nupu ụbọ.

²² M̀be ọ puru n'ụbọ na Sisaria, ọ rigo kele nzukọ Kraist, we ridata n'Antiok.

²³ M̀be ọ nọsiri n'ebe ahu oge ufodu, ọ pua, we nāgabiga nime ala Galetia na Frijia n'usoro, nēme ka ndi nile ndi nēso uzọ Jisus guzosie ike.

²⁴ Ma otù onye-Ju, aha-ya bu Apolos, onye Aleksandria n'omumu, nke bu onye-ọkà-okwu, biaruru Efesọs; ọ di kwa ike n'ihel nile edeworo n'akwukwọ nsọ.

²⁵ Ejiri okwu-onu zí nwoke a uzọ Onye-nwe-ayi; ebe ọ di ọku na mọ-ya, o we nēkwu nēzị kwa nke-oma ihe nile bayere Jisus, ọ bu ezie na ọ mara nání baptism nke Jọn:

²⁶ onye ahu we malite ikwuwa okwu n'ulo-nzukọ. Ma m̀be Prisila na Akwila nuru okwu-ya, ha kutara ya n'ebe ha nọ, we kọrọ ya uzọ Chineke nke-oma kari.

²⁷ M̀be o zubere igabiga n'ofè ka ọ ba n'Akaia, umu-nna nime Kraist we me ka obi di ya ike, we degara ndi nēso uzọ Jisus akwukwọ inara ya nke-oma: m̀be o ruru, o yere ha aka nke-uku, bú ndi. kwerechi site n'amara:

²⁸ n'ihl na o ji ike kwukpa ndi-Ju onu nke-uku, n'iru ọra madu, ebe ọ nēgosi na Jisus bu Kraist-ha site n'ihel edeworo n'akwukwọ nsọ.

ISI 19

O we rue m̀be Apolos nọ na Kọrint, na Pọl, m̀be ọ gabigasiri nime elu ala, ọ biaruru Efesọs, hu madu ufodu ndi nēso uzọ Jisus:

² o we si ha, Ònu natara Mọ Nsọ m̀be unu kwere? Ha si ya, É-è, kama ayi anughl ọbuná ma enyere Mọ Nsọ.

³ O we si, Ọ bu ibà nime gini kwa ka emere unu baptism? Ha we si, Ibà nime baptism nke Jọn.

⁴ Pọl we si, Jọn ji baptism nke nchèghari eme baptism, nāsi ndi-Ju ka ha kwere n'Onye ahu Nke gaje ibia n'azu ya, nke ahu bu, na Jisus.

⁵ M̀be ha nuru nka, ewe me ha baptism ibà n'aha Onye-nwe-ayi Jisus.

⁶ M̀be Pọl bikwasisiri ha aka-ya abua n'isi, Mọ Nsọ we biakwasi ha; ha we kwue okwu n'asusu di ichel ichel ọzọ, bu kwa amuma.

⁷ Ha nile ra ka ndikom iri na abua.

⁸ O we ba n'ulo-nzukọ-ha, we nēkwuwa okwu ogologo ọnwa atọ, nāgwa ha okwu n'ihel nile bayere ala-eze Chineke, nēme kwa ka ha kweye ha.

⁹ Ma m̀be obi madu ufodu mere etili, m̀be ha ghara kwa ikweye, nēkwu ihe ọjọ bayere Uzọ Jisus n'iru ọra madu, o we si n'ebe ha nọ pua, kewapu ndi nēso uzọ Jisus, nēkwu okwu kwa-ubochi n'ulo-akwukwọ Tiranos.

¹⁰ Ewe nēme nka ogologo arọ abua; ya mere ndi nile ndi bi n'Esia nuru okwu Onye-nwe-ayi, ma ndi-Ju ma ndi-Grik.

¹¹ Chineke nālu kwa ọlu di ike site n'aka Pọl dika anāhughl m̀be ọ bula:

¹² ya mere anēsi n'aru-ya wetara ndi aru-ha nādighi ike ichafọ ma-ọbu ákwà apron, ọria-ha we la n'aru-ha, ajọ mọ nile aputa kwa.

13 Ma ufodu nime ndi-Ju ndi nējeghari, bú ndi si na ha nāchupu ndi ajọ mọ, tiye-kwa-ra-aka-ha ikpọkwasi aha Onye-nwe-ayi Jisus n'isi ndi nwere ajọ mọ ahu, nāsi, Ewerem Jisus Onye Pọl nēkwusa ịa unu iyi.

14 Umu-ndikom asa nke otù onye-Ju, anākpọ Skiva, bú onye-isi-nchu-àjà, di, ndi mere nka.

15 Ajọ mọ ahu we za, si ha, Jisus ka m'matara, ama-kwa-ram Pọl; ma ùnu onwe-unu bu ole ndi?

16 Nwoke ahu onye ajọ mọ di nime ya we wukwasi ha, karia ha abua, o nwe-kwa-ra ike n'aru-ha, ya mere ha si n'ulo ahu ịapu, ịara ọtọ, emeru kwa ha aru.

17 Ewe me ka ndi nile ndi bi n'Efesọs, ma ndi-Ju ma ndi-Grik, mara nka; ha nile we tua egwu, eme-kwa-ra aha Onye-nwe-ayi Jisus ka ọ di uku.

18 Ọtutu madu n'etiti ndi kwereri na Jisus bia-kwa-ra, nēkwuputa, nākpọ kwa ihe nile ha nēme.

19 Ọ dighi kwa madu ole-na-ole n'etiti ndi nēme mịasi kpokọtara akwukwọ-ha, rechapu ha ọku n'iru ọra madu: ha we gua ọnu-ahia-ha, we hu na ọ bu ọgu nnù ego ọla-ọcha isi na nnù ise.

20 Otú a ka okwu Onye-nwe-ayi were ike nāga n'iru n'iru nādi kwa irè.

21 Ma mịe ihe ndia mezuru, Pọl zubere na mọ-ya iga Jerusalem, mịe ọ gāgabigasi nime Masedonia na Akaia, si, Mịe m'rusiri ebe ahu, aghaghm ihu kwa Rom.

22 Mịe o zigasiri na Masedonia madu abua nime ndi nējere ya ozi, bú Timọti na Erastọs, ya onwe-ya we nọdu n'Esia nwa oge.

23 Ma ihe di ka oge ahu ọ bughi nkpasu ntà putara bayere Uzọ Jisus.

24 N'ihì na otù nwoke, aha-ya bu Dimitrios, bú uzú ọla-ọcha, onye nākpụ ulo nsọ ntà nke ọla-ọcha nke Daiana, ọ bughi ọlu ntà ka onye ahu nēwetara ndi-ọkà;

25 ndi ọ kpọkọrọ, ha na ndi nālu ọlu di otú ahu, we si, Ndikom, unu mara na ayi nwere àkù-ayi site n'ọlu a.

26 Ma unu nāhu nānu kwa, na ọ bughi nání n'Efesọs kama ọ fọduru ihe ntà ka ọ buru n'Esia nile, ka Pọl nka rafuru oké ìgwè madu wepu kwa ha n'ezi uzọ, ebe ọ nāsi na ihe eji aka me abughi chi:

27 ọ bughi kwa nání na ihe-ize-ndu di na agēlèlì ọlu-ayi nka; kama na agāgu kwa ulo nke oké chi-nwanyi ahu, bú Daiana, n'ihe-efu, na agaje kwa isi n'idi-uku-ya weda ya n'ala, onye Esia dum na elu-uwa dum madu bi nāsọpuru.

28 Mịe ha nuru nka, ha we juputa n'ọnuma, ti kwa nkpu, si, Daiana nke ndi Efesọs di uku.

29 Obodo ahu we juputa n'aghara ahu: ha we were otù obi nubà nime ebe anēkiri ihe, mịe ha jidesiri Gaios na Aristakọs, ndi Masedonia, ndi nēso Pọl n'ije.

30 Ma mịe Pọl zubere ibakuru ọra madu ahu, ndi nēso uzọ Jisus ekweghi ya.

31 Ufodu kwa n'etiti ndi-isi Esia, ebe ha bu ndi-eyì-ya, ha zigara ya ozi, we riọ ya ka ọ ghara inuye onwe-ya nime ebe ahu anēkiri ihe.

32 Ya mere ufodu nēti nkpu otù ihe, ufodu nēti kwa ihe ọzọ: n'ihì na nzukọ ahu nāịa aghara; ndi kariri n'ọnu-ọgugu n'etiti ha amataghi kwa ihe ha jiri zukọ.

33 Ha we si n'etiti ìgwè madu ahu nupu Aleksanda, ebe ndi-Ju nēnu ya ka o buru uzọ. Aleksanda we kpukpue ha aka, nāchọ ka ọ gọpuru ọra madu onwe-ya.

34 Ma mịe ha mazuru na ọ bu onye-Ju, ha nile were otù olu nēti nkpu ihe ra ka oge hour abua, si, Daiana nke ndi Efesọs di uku.

35 Ma mịe ode-akwukwọ-ha mesiri ka ìgwè madu ahu jurú, ọ si, Ndikom Efesọs, Ònye di n'etiti madu nke nāmaghi na obodo ndi Efesọs bu odozi-ulo-nsọ, oké Daiana ahu, na nke

arusi nke si n'elu-igwe da?

³⁶ Ya mere ebe anāpughi irughari ihe ndia uka, unu aghaghi ijurú, na ighara ime ihe nēchēghi echè.

³⁷ N'ihì na unu kutara ndikom ndia n'ebe a, ndi nābughi ndi nēzu ihe ulo chi n'ori ma-ọbu ndi nēkwulu chi-nwanyì nke ayi.

³⁸ Ya mere ọ buru na Dimitriyos, na ndi-òkà ndi soro ya, nwere okwu megide onye ọ bula, anēdebe ubochi ikpé, ndi-isi nọ kwa: ka ha borita onwe-ha ebubo.

³⁹ Ma ọ buru na unu nāchọ ihe ọ bula bayere okwu di iche, agēdozi ya na nzukọ ahu nke ziri ezi n'iwu.

⁴⁰ N'ihì na ayi nọ n'ihe-ize-ndu na agēji ihe mere ta bo ayi ebubo na ayi biliri megide ndi-isi, ebe ọ nādighi ihe wetara ya: n'ihì ya ayi agaghi-apu kwa iza ajuju bayere nḡakọ a.

⁴¹ Mḡe o kwusiri okwu ndia, o we zilaga nzukọ ahu.

ISI 20

Ma mḡe ùzù ahu tubìri, mḡe Pọl kpọtasiri ndi nēso uzọ Jisus, kasi kwa ha obi, o kele ha ekele ikpe-azu we pua iga ba na Masedonia.

² Mḡe ọ gabigasiri n'akuku ahu nile, were kwa ọtutu okwu kasie ha obi, ọ bia na Gris.

³ Mḡe ọ nọsiri ọnwà atọ n'ebe ahu, mḡe ndi-Ju ọa-kwa-ra ajoy ìzù megide ya, mḡe ọ gaje inupu ubọ ije Siria, o zubere isi uzọ Masedonia laghachi.

⁴ Sopata, nwa Piyos, onye Beria, we so ya; ya na Aristakos na Sekundos, nime ndi Tesalonaika; na Gaios nke Dabe, na Timoti, na Tikikos na Trofimos, bú ndi Esia.

⁵ Ma ndia bururi uzọ je, we nēche ayi na Troas.

⁶ Ayi onwe-ayi we si na Filipai ba n'ubọ je, mḡe ubochi achicha ekoghi-eko gasiri, ayi we biakute ha na Troas ka o ruru ubochi ise; ebe ayi nọgidere ubochi asa.

⁷ N'ubochi mbu n'ìzù ubochi asa, mḡe ayi zukoro inyawa achicha, Pọl we gwa ha okwu, ebe ọ gaje ila echi-ya; o we kwugide okwu rue etiti abali.

⁸ Ọtutu oku-owa di kwa n'ime-ulo nke di n'elu ulo, ebe ayi zukoro.

⁹ Ma otù okorobia, aha-ya bu Yutikos, nānọdu na window, onye oké ura nākwada; mḡe Pọl nēkwu okwu rue oge dikari anya, ebe ura-ya kwadara ya o we si n'ulo elu nke-atọ di n'ulo ahu da n'ala, o mewo ozu mḡe ha buliri ya.

¹⁰ Ma Pọl ridara, dakwasi ya, makua ya, si, Unu atula ùzù; n'ihì na ndu-ya di nime ya.

¹¹ Mḡe ọ rigosiri, nyawa achicha, ri kwa, mḡe ya na ha kparitasi-kwa-ra ogologo oge, ọbuná rue chi-ọbubọ, o we pua otú a.

¹² Ha we kuta nwa-okoro ahu na ndu, ọ bughi kwa nkasi-obi ntà akasiri ha.

¹³ Ma ayi onwe-ayi, ebe ayi buru uzọ je ubọ, ayi nupuru ubọ ahu ije Asos, n'ihì na ayi zubere iwere Pọl n'ubọ n'ebe ahu: n'ihì na otú a ka ọ karari, ebe o zubere na ya onwe-ya gāga n'ukwu-ala.

¹⁴ Mḡe o zutere ayi n'Asos, ayi were ya n'ubọ, we bia rue Mitilini.

¹⁵ Ayi we si n'ebe ahu ga, we rue na ncherita-iru Kaios n'ubochi soni; ubochi so ya ayi we rue ala na Samos, we chere oge ufodu na Trogillum; ubochi soni ayi we bia rue Militos.

¹⁶ N'ihì na Pọl zubereri igabiga Efesos n'ubọ, ka aghara ime ya ka ọ nọgide ogologo oge n'Esia; n'ihì na ọ nēme ngwa iru Jerusalem mḡe ubochi Pentikost akērughì, ma ọ buru na ọ puru ime ya.

¹⁷ O we si na Militos ziga n'Efesos, kpọ ndi-okenye nke nzukọ Kraist ka ha biakute ya.

¹⁸ Mḡe ha biakutere ya, ọ si ha, Unu onwe-unu mara, site n'ubochi mbu m'zoro ukwu

n'Esia, otú m'nọ n'etiti unu oge ahu nile,

¹⁹ otú m'buru orù Onye-nwe-ayi n'obi di ume-ala nile, na anya-miri, na ọnwunwa di iche iche nke dakwasirim n'ajọ ịzù nile nke ndi-Ju:

²⁰ otú egwu nēmeghm ka m'ghara ikorọ unu otù ihe n'ihe nile bara unu urù, na ịzị unu ihe n'iru ọra madu, n'ulo nke aka unu kwa n'otù n'otù,

²¹ nāgwasi unu ike, ma ndi-Ju ma ndi-Grik, okwu nchèghari n'ebe Chineke nọ, na okwukwe n'ebe Onye-nwe-ayi Jisus nọ.

²² Ma uḅu a, le, mu onwem nāga Jerusalem n'aḅu nime mọ nkem, nāmataghi ihe ọ bula gābiakwasim n'ebe ahu:

²³ ọ bu nání na Mọ Nsọ nāgwasim ike n'obodo nile n'otù n'otù, nāsi na aḅu na nkpaḅu nādigide nēchem.

²⁴ Ma akpoghm ndum ihe, dika ihe oké ọnu-ahia n'ebe mu onwem nọ, ka m'we ɓazue ọsọm, jezu kwa ozi nke m'natarā n'aka Onye-nwe-ayi Jisus, ikwusi ozi ọma ahu ike, bú nke amara nke Chineke.

²⁵ Ma uḅu a, le, mu onwem matara na unu onwe-unu nile, ndi m'jeghariri n'etiti unu nēkwusa ala-eze Chineke, na unu agaghi-ahu irum ọzọ.

²⁶ N'ihí ya agwasim unu ike ubochi ta, na adim ọcha n'ebe ọbara madu nile di.

²⁷ N'ihí na egwu emeghm ka m'ghara ikorọ unu ịzù nile nke Chineke.

²⁸ Nēzenu onwe-unu na ịgwè aturu ntà nile, nke Mọ Nsọ mere unu ndi nēlekota ya anya n'etiti ya, ka unu nāzù nzukọ Chineke dika aturu, nke O ji ọbara nke Ya onwe-ya zutara Onwe-ya.

²⁹ Mu onwem matara na mḅe m'lasiri agu jọburu onwe-ha gābà n'etiti unu, ghara imere ịgwè aturu ebere;

³⁰ ndikom gēsíte kwa n'etiti unu onwe-unu bilie, nēkwu ihe di iche iche nēduhie madu uzọ, ka ha dọpu ndi nēso uzọ Jisus iso ha n'azu.

³¹ N'ihí ya nēchenu nche, ebe unu chetara na ogologo arọ atọ arapughm iwere anya-miri nādu madu nile n'otù n'otù ọdú abali na ehíhie.

³² Uḅu a ararakwam unu nye n'aka Chineke na aka okwu amara-Ya, nke puru iwuli unu elu dika ulo, na inye unu ihe-nketa ahu n'etiti ndi nile edoworo nsọ.

³³ Agu ọla-ọcha ma-ọbu ọla-edo ma-ọbu uwe nke onye ọ bula agughm.

³⁴ Unu onwe-unu mara na akam ndia nālutara mu onwem na ndi mu na ha nọ ihe nākpà mu na ha.

³⁵ N'ihe nile egosirim unu, na unu aghaghi idọpu onwe-unu n'ọlu otú a, na iyere ndi nādighi ike aka, na icheta okwu Onye-nwe-ayi Jisus, na Ya onwe-ya siri, Ọ di ngozi inye ihe kari inara ihe.

³⁶ Mḅe o kwusiri ihe ndia, o ɓue ikperè n'ala, ya na ha nile kpere Chineke.

³⁷ Ha nile we kwa ákwá nke-uku, dakwasi Pọl n'olu, sutu kwa ya ọnu,

³⁸ ihe nēḅu ha nḅu kari ihe nile bu okwu nke o kwururi, na ha agaghi-ahu iru-ya ọzọ. Ha we dupu ya n'ije-ya rue mḅe ọ batara n'uḅọ.

ISI 21

Ma mḅe o ruru na ayi dọpusiri onwe-ayi n'ebe ha nọ, nupu kwa uḅọ, ayi gara otù iru je Kos, ubochi so ya ayi we rue Rodes, we si n'ebe ahu je rue Patara:

² ebe ayi huru uḅọ nke nāgabiga ofè Finisia, ayi we ba nime ya, we nupu.

³ Mḅe ayi hugasiri Saipros anya, rapu kwa ya n'aka-ekpe, ayi we ga Siria, we pua n'uḅọ

na Taia: n'ihì na ebe ahu ka ubọ gaje ikwapu ihe di ya.

⁴ M̀be ayi chọtasiri ndi nēso uzọ Jisus, ayi we nọgide n'ebe ahu ubọchi asa: ndi ahu we gwa Pọl site na Mọ Nsọ, ka ọ ghara izọbà ukwu na Jerusalem.

⁵ Ma m̀be o ruru na ayi nọzuru ubọchi ahu, ayi pua ga ije; ha nile, ha na nwunye-ha, na umu-ha, we dupu ayi n'ije-ayi, rue azu obodo-ha: ayi we ọue ikperè n'ala n'ótú, kpere Chineke,

⁶ we kelerita ibe-ayi ekele ikpe-azu; ayi we ba n'ubọ, ma ndi ahu laghachiri n'ulo-ha.

⁷ M̀be ayi onwe-ayi jedebesiri ije-ayi n'ubọ site na Taia, ayi we rue Tọlemais; ayi we kele umu-nna nime Kraist, ayi na ha we nọgide otù ubọchi.

⁸ Echi-ya ayi we pua, je rue Sisaria: ayi we ba n'ulo Filip onye nēzisa ozi ọma, nke bu otù nime ndikom asa ahu, ayi na ya we nọgide.

⁹ Ma onye a nwere umu-nwanyi anọ, ndi nāmaghi nwoke, ndi nēbu amuma.

¹⁰ M̀be ayi nānọgide n'ebe ahu ọtutu ubọchi, otù onye-amuma, aha-ya bu Agabọs, we si na Judia ridata.

¹¹ O we biakute ayi, chiri ihe-ọkiké Pọl, ke onwe-ya ukwú na aka, si, Okwu ndia ka Mọ Nsọ kwuru, si, Otú a ka ndi-Ju ndi nọ na Jerusalem gēke nwoke nwe ihe-ọkiké a, ha gārara kwa ya nye n'aka ndi mba ọzọ.

¹² M̀be ayi nuru ihe ndia, ayi we riọ ya, ma ayi onwe-ayi ma ndi ebe ahu, ka ọ ghara irigoro Jerusalem.

¹³ M̀be ahu Pọl zara, si, Gini ka unu nēme, ebe unu nākwa ákwá nētiwa kwa obim? n'ihì na edoziwo mu onwem ọ bughì nání ka ewe kem aḅu, kama inwu kwa ọnwu na Jerusalem n'ihì aha Onye-nwe-ayi Jisus.

¹⁴ M̀be ọ juru ikweye, ayi we kpuchie ọnu, si, Ka eme ihe Onye-nwe-ayi nāchọ.

¹⁵ M̀be ubọchi ndia gasiri, ayi we kwakọ ihe-ayi, rigoro Jerusalem.

¹⁶ Ufọdu nime ndi nēso uzọ Jisus si na Sisaria so kwa ayi je, nēkuru otù Neson onye Saiprọs, onye sitere na mbu nēso uzọ Jisus, onye ayi gānọ n'ulo-ya dika ndi-ọbìà.

¹⁷ M̀be ayi ruru Jerusalem, umu-nna-ayi nime Kraist we were ọnù nara ayi nke-ọma.

¹⁸ N'ubọchi soni Pọl soro ayi bakuru Jemes; ndi-okenye nile nọ kwa n'ebe ahu.

¹⁹ M̀be ọ kelerisi ha, o we kọ akukọ ihe nile n'otù n'otù nke Chineke lururi n'etiti ndi mba ọzọ site n'ije-ozì-ya.

²⁰ M̀be ha nuru ya, ha we nye Chineke otuto, ha we si ya, Nwa-nna-ayi, i huwo ka ha ra, bú ọtutu madu riri nne n'etiti ndi-Ju ndi kweworo na Jisus; obi ha nile nānu kwa ọku nye iwu-ayi:

²¹ eji-kwa-ra okwu-ọnu zí ha ihe bayere gi, na i nēzí ndi-Ju nile ndi nọ n'etiti ndi mba ọzọ irapu Moses, ebe i nāgwa ha ka ha ghara ibì umu-ha úgwù, ka ha ghara kwa ijeso ọme-n'ala nile nke iwu-ayi.

²² Ọ bu gini kwa? ha aghaghi inu na i biawo.

²³ Ya mere, me nka nke ayi nāsì gi: Ayi nwere ndikom anọ ndi nkwa ha kwere Chineke di n'isi-ha;

²⁴ kuru ndia tiyere onwe-gi, me ka gi na ha di ọcha, kwu-kwa-ra ha ugwo ihe ha ji chu àjà, ka ha we kọpu isi: madu nile gāmara kwa na ezi-okwu adighi n'ihe ejiwo okwu-ọnu zí ha bayere gi; kama na gi onwe-gi nāgazi kwa, nēdebe iwu-ayi.

²⁵ Ma ayi onwe-ayi zìri akwukwo-ozì bayere ndi mba ọzọ ndi kweworo, nēnye iwu ka ha debe onwe-ha ghara imetu ihe achuru n'àjà nye arusi aka, ha na ọbara, na anu anyaburu anyabụ, na ikwa-iko.

²⁶ M̀be ahu Pọl kuru ndikom ahu tiyere onwe-ya, n'ubọchi so ya o we me ka ya na ha di

ọcha, we ba n'ulo uku Chineke, nēgosi nmezu ubọchi nile nke anēme ka ha di ọcha, rue m̀be echere n'iru Chineke onyinye ahu n'ihī madu nile n'otù n'otù nime ha.

²⁷ Ma m̀be ubọchi asa ahu gaje izu, ndi-Ju ndi si n'Esia bia, m̀be ha huru ya n'ulo uku Chineke, ha me ka ìgwè madu ahu nile ̀ba aghara, ha we dakwasi ya aka,

²⁸ nēti nkpu, si, Ndikom Israel, yere ayi aka: Nka bu nwoke ahu, onye nēzī madu nile n'ebe nile ihe megide ndi-Ju, na iwu-ayi, na ebe nka: tukwasi ya o dubata-kwa-ra ndi-Grik n'ulo uku Chineke, o meruwo kwa ebe nsọ a.

²⁹ N'ihī na ha buri uzọ hu ya na Trōfimōs onye Efesōs n'obodo, onye ha nēchè na Pọl dubatarari n'ulo uku Chineke.

³⁰ Obodo ahu dum we me uñara, ndi-Ju we ̀bakọta: ha we jide Pọl, dọkpupu ya n'ulo uku Chineke: ngwa ngwa ewe mechie ọnu-uzọ nile.

³¹ M̀be ha nāchọ uzọ iḅu ya, akukọ we rigo rue nti onye-isi-ọchi-agma nke òtù ndi-agma, na Jerusalem dum nā̀ba aghara.

³² Ngwa ngwa o we chiri ndi-agma na ndi-ọchi-agma nāchi ọgu ndi-agma ise, we ̀badakwasi ha: m̀be ha huru onye-isi-ọchi-agma na ndi-agma, ha we rapu iti Pọl ihe.

³³ M̀be ahu onye-isi-ọchi-agma biaruru nso, jide ya, si ka ewere nkporọ abua ke ya; ọ ju-kwa-ra onye ọ bu, na ihe o mereri.

³⁴ Ufodu nime ìgwè madu ahu we ti nkpu otù ihe, ndi ọzọ ti kwa ihe ọzọ: ma m̀be ọ nāpughi imata okwu di itukwasi obi n'ihī ùzù ahu, ọ si ka ekuru ya ba n'ulo ndi-agma.

³⁵ M̀be o ruru n'elu ihe eji arigo, o rue na ndi-agma buru ya n'ihī ihe-ike nke ìgwè madu ahu;

³⁶ n'ihī na ọra ndi-Ju nēso n'azu, nēti nkpu, si, Wepu ya.

³⁷ M̀be agaje ikubà Pọl nime ulo ndi-agma, ọ si onye-isi-ọchi-agma, Ì gēkwe ka m'gwa gi okwu? O we si, Ì mara asusu Grik?

³⁸ Gị onwe-gi abughi kwa onye Ijipt ahu, onye m̀be ubọchi ndia akērughi kpaliri nnù ndikom iri ahu n'etiti Ndi-ọḅu-madu, dupu kwa ha ba nime ọhia?

³⁹ Ma Pọl siri, Mu onwem bu onye-Ju, nke Tasōs nime Silisia, onye amuru n'obodo amara aha-ya: ariọkwam i, kwe ka m'gwa ndi-Ju okwu.

⁴⁰ M̀be o kwere ya, Pọl ka o guzoro n'elu ihe eji arigo, o we kpukpue ndi-Ju aka; m̀be emere ka ha nile kpuchie nọ ọnu nke-uku, o we gwa ha okwu n'asusu Hibru, si,

ISI 22

Umu-nnem na ndi bu nnam, nurunu ngọpum n'ebe unu nọ uḅu a.

² M̀be ha nuru na ọ nāgwa ha okwu n'asusu Hibru, ha we kpuchie ọnu-kari: o we si,

³ Mu onwem bu onye-Ju, nke amuru na Tasōs nke Silisia, ma azùputaram n'obodo a, n'ukwu Gameliel, ezíwo mu ihe, dika esi edebezu iwu nke nna-ayi-hà, obim nānu ọku nye Chineke, dika unu onwe-unu nile di ta:

⁴ esoḅu-kwa-ram Uzọ a rue ọnwu, nēke ma ndikom ma ndinyom aḅu nārara kwa ha nye n'ulo-nkporọ di iche iche.

⁵ Dika onye-isi-nchu-àjà nā̀ba-kwa-ram àmà, ya na nḅakọ ndi-okenye nile: ndi m'nata-kwa-ra akwukwọ-ozī n'aka-ha inye umu-nne-ayi, m'we ga Damaskōs, idọkputa kwa ndi nọ n'ebe ahu n'aḅu bia na Jerusalem, ka ewe me ka ha hu ahuhu-nmehie.

⁶ O we rue, m̀be m'nāga, nābiaru kwa Damaskōs nso, n'oge di ka etiti-ehihie, na mberede oké ìhè si n'elu-igwe ̀burum àmùmà buruburu.

⁷ M'we da n'ala, nu otù olu ka ọ nāsīm, Sọl, Sọl, gini mere i nēsoḅum?

- ⁸ Mu onwem we za, si, Ì bu onye, Onye-nwe-ayi? O we sim, Mu onwem bu Jisus Onye Nazaret, Onye gi onwe-gi nēsoḅu.
- ⁹ Ma ndi mu na ha nọ kiliri ìhè ahu n'ezie, ma ha anughi olu Onye ahu nāgwam okwu.
- ¹⁰ M'we si, Gini ka m'gēme, Onye-nwe-ayi? Onye-nwe-ayi we sim, Bilie, ga ba na Damaskos; n'ebe ahu ka agāgwa kwa gi okwu bayere ihe nile nke akaworo gi ka i me.
- ¹¹ Mḅe m'nāhughi uzọ site ebube ìhè ahu, ndi mu na ha nọ we jidem n'aka durum, m'we ba na Damaskos.
- ¹² Otù onye, bú Ananias, nwoke nke nātu egwu Chineke dika iwu-ayi si di, onye ndi-Ju nile bi n'ebe ahu ḅara ezi àmà,
- ¹³ o we biakutem, guzo n'akukum, sim, Sọl, nwa-nnam, ka eme ka i hu uzọ. N'otù oge hour ahu ewe me ka mu onwem hu uzọ, m'we le ya anya.
- ¹⁴ O we si, Chineke nke nna-ayi-hà ọputara gi imara ihe Ọ nāchọ, na ihu Onye Ezi Omume ahu, na inu olu si n'ọnu-Ya puta.
- ¹⁵ N'ihì na i gāburu Ya onye-àmà n'ebe madu nile nọ nke ihe nile i huworo nu kwa.
- ¹⁶ Uḅu a kwa gini mere i nāla azu? bilie, ka eme gi baptism, sachapu kwa nmehie-gi nile, nākpọku aha-Ya.
- ¹⁷ O we rue, mḅe m'laghachisiri na Jerusalem, mḅe m'nēkpe kwa ekpere n'ulo uku Chineke, na ihe di ka inyoghi biaram n'anya,
- ¹⁸ m'we hu Ya ka Ọ nāsì, Me ngwa, si na Jerusalem pua ọsọsọ: n'ihì na ha agaghi-anara àmà bayerem n'aka-gi.
- ¹⁹ Mu onwem we si, Onye-nwe-ayi, ha onwe-ha mara na mu onwem nātubà ndi kwere na Gi n'ulo-nkpọrọ, nēti kwa ha ihe n'ulo-nzukọ nile n'otù n'otù:
- ²⁰ mḅe anāwusi ọbara Stifen onye-àmà-Gi, mu onwem guzo-kwa-ra nso, o we dim ezi nma, anamedebe kwa uwe nke ndi nēḅu ya.
- ²¹ O we sim, Ga ije-gi: n'ihì na Mu onwem gēsi n'ebe a zipu gi jekuru ndi mba ọzọ n'ebe di anya.
- ²² Ha nānu kwa olu-ya rue okwu a; ha we welie olu-ha elu, si, Wepu onye di otú a n'uwa: n'ihì na o kwesighi ka ọ di ndu.
- ²³ Mḅe ha nēti nkpu, nēyipu kwa uwe-ha, nēkpoli kwa àjà elu,
- ²⁴ onye-isi-ọchi-agma we si ka ekuru ya bata n'ulo ndi-agma, ọ gwa ha ka ewere ipia-ihe chọputa isi okwu n'ọnu-ya, ka o we mazu ihe mere ha ji ti nkpu megide ya otú a.
- ²⁵ Ma mḅe ha chiri udò-akpukpọ kesia ya, Pọl siri ọchi-agma nāchi ọgu ndi-agma ise nke guzoro n'ebe ahu, Ò ziri ezi n'iwu ka unu pia madu bu onye Rom ihe, nke bu kwa onye anāmaghi ikpé?
- ²⁶ Ma mḅe ọchi-agma nāchi ọgu ndi-agma ise nuru ya, ọ jekuru onye-isi-ọchi-agma, kọrọ ya, si, Gini ka i gaje ime? n'ihì na nwoke a bu onye Rom.
- ²⁷ Onye-isi-ọchi-agma ahu we biakute ya, si ya, Gwam, gị onwe-gi bu onye Rom? Ọ si, E.
- ²⁸ Onye-isi-ọchi-agma we za, si, Oké ego ka mu onwem ji zuta ọnọdu onye amuru n'obodo Rom. Pọl we si, Ma amuru mu onwem onye Rom.
- ²⁹ Ya mere ndi gaje ichọputa isi okwu n'ọnu-ya si n'ebe ọ nọ pua ngwa ngwa: onye-isi-ọchi-agma we tu kwa egwu, mḅe ọ matara na ọ bu onye Rom, na n'ihì na o kere ya-ri aḅu.
- ³⁰ Ma n'echi-ya, ebe o nēzube imara isi okwu, ihe mere ndi-Ju nēbo ya ebubo, ọ tọpuru ya, we gwa ndi-isi-nchu-àjà na nnọkọ-ikpé nile ka ha ḅakọ, ọ we kudata Pọl, guzo ya n'iru ha.

Pọl we legide nnọkọ-ikpé ahu anya, si Umu-nnam, mu onwem ewerewo ezi akọ-na-uche nile biri n'iru Chineke dika onye-Ju rue ubochi ta.

² Onye-isi-nchu-àjà, bú Ananias, we gwa ndi guzoro ya nso ka ha tie ya aka n'ọnu.

³ M̀be ahu Pọl siri ya, Chineke gaje iti gi aka, gi m̀bidi etere nzu: gị onwe-gi nānọdu kwa ala ikpem ikpé dika iwu-ayi si di, i we kwue ka etiem aka n'uzọ megidere iwu ahu?

⁴ Ndi guzoro nso we si, Ị nēkwutọ onye-isi-nchu-àjà nke Chineke?

⁵ Pọl we si, Amataghm, umu-nnem, na ọ bu onye-isi-nchu-àjà: n'ihì na edewo ya n'akwukwọ nsọ, si, Ekwula okwu ọjọ megide onye-isi ọ bula nke ndi nke gi.

⁶ Ma m̀be Pọl matara na otù uzọ nime ha bu ndi-Sadusi, ma uzọ nke-ọzọ bu ndi-Farisi, o tiri nkpu nime nnọkọ-ikpe ahu, si, Umu-nnem, mu onwem bu onye-Farisi, nwa ndi-Farisi: anēkpe mu onwem ikpé bayere olile-anya na nbilite-n'ọnwu nke ndi nwuru anwu.

⁷ M̀be o kwusiri okwu a, esem-okwu we puta n'etiti ndi-Farisi na ndi-Sadusi: ọra ndi ahu we kewa.

⁸ N'ihì na ndi-Sadusi nāsi na nbilite-n'ọnwu, ma-ọbu mọ-ozì, ma-ọbu mọ, adigh: ma ndi-Farisi nēkwuputa ha abua.

⁹ Oké iti-nkpu we puta: ufọdu n'etiti ndi-ode-akwukwọ ndi di n'akuku ndi-Farisi we guzo ọtọ, lu kwa ọgù, si, Ayi ahughi ihe ọjọ n'aru nwoke a: ma gini kwa ma ọ buru na mọ ma-ọbu mọ-ozì gwara ya okwu?

¹⁰ M̀be oké esem-okwu putara, onye-isi-ọchi-agma, ebe ọ nātu egwu na ha gāđokasi Pọl ma eleghi anya, o we gwa ndi-agma ka ha rida napu ya n'ike n'etiti ha, kuta ya n'ulo ndi-agma.

¹¹ Ma n'abali soni Onye-nwe-ayi guzoro n'akuku ya, si, Nwe obi-ike: n'ihì na dika i kwuru okwu bayerem si-ike na Jerusalem, i ghaghi iha kwa àmà otú a na Rom.

¹² M̀be chi-ya bọrọ, ndi-Ju ufọdu we kekọta onwe-ha n'otù, me kwa onwe-ha ka ha buru anathema, si na ha agaghi-eri ihe ma-ọbu iñu ihe rue m̀be ha gēb́uwori Pọl.

¹³ Ndi ñukọrọ iyi a kariri ọgu ndikom abua.

¹⁴ Ndi ahu we biakute ndi-isi-nchu-àjà na ndi-okenye, si, Ayi ji anathema me onwe-ayi ka ayi buru anathema, na ayi agaghi-edetu ihe ọ bula ọnu rue m̀be ayi gēb́uwori Pọl.

¹⁵ Ya mere uḅu a unu onwe-unu na nnọkọ-ikpé-ayi gosi onye-isi-ọchi-agma ka o kuda ya biakute unu, dika unu gaje itule ihe bayere ya nke-oma kari: ma ayi onwe-ayi bu ndi edoziworo iḅu ya m̀be ọ kābiarughi unu nso.

¹⁶ Ma nwa nke nwa-nne-nwanyi Pọl nuru na ha nēche inwude ya, o we bia ba n'ulo ndi-agma ahu, kọrọ Pọl.

¹⁷ Pọl we kpọtara onwe-ya otù onye nime ndi-ọchi-agma nāchi ọgu ndi-agma ise, si, Duru nwa-okorobia nka jekuru onye-isi-ọchi-agma: n'ihì na o nwere ihe ikọrọ ya.

¹⁸ Ya mere o kuru ya, duru ya jekuru onye-isi-ọchi-agma, si, Pọl onye-nkpọrọ kpọrọm jekuru ya, we kperem ka m'dutara gi okorobia nka, ebe ọ nwere okwu igwa gi.

¹⁹ Onye-isi-ọchi-agma we jide ya n'aka, wezuga onwe-ya we jua ya iche, si Gini bu ihe i nwere ikọrọm?

²⁰ Ọ si, Ndi-Ju kwekọrọ ọnu ikpere gi ka i kuda Pọl echi jekuru nnọkọ-ikpé-ha, dika i gaje ijuta ihe bayere ya nke-oma kari.

²¹ Ya mere, gi onwe-gi ekweyela ha: n'ihì na ndikom kariri ọgu madu abua n'etiti ha nēche inwude ya, ndi mere onwe-ha ka ha buru anathema, si na ha agaghi-eri ihe ma-ọbu iñu ihe rue m̀be ha gēb́uwori ya: uḅu a ha edoziwo kwa onwe-ha, nēche nkwa i gēkwe ha.

²² Ya mere onye-isi-ọchi-agma zilagara nwa-okorobia ahu, nēnye ya iwu, si, Agwala onye ọ bula na i gosirim ihe ndia.

- ²³ O we kpọtara onwe-ya madu abua nime ndi-ọchi-agha nāchi ọgu ndi-agha ise, si, Dozienu ọgu ndi-agha iri ka ha ga rue Sisaria, na ọgu ndi-inyinya atọ na iri, na ọgu ndi-agha iri nāchi ube, n'oge hour nke-atọ n'abali:
- ²⁴ ọ gwa-kwa-ra ha ka ha chita anu-ulo, ka ha we dọkwasi Pọl n'elu ha, debe kwa ya nke-oma rue mbe ha gābiakute Filiks, bú onye-isi.
- ²⁵ O we de akwukwọ-ozí nke yiri nka:
- ²⁶ Klōdiọs Lisias nēdegara Filiks, bú onye-isi di oké ebube, akwukwọ, nēkele ya.
- ²⁷ Ndi-Ju jidere nwoke a, ha gaje kwa ịbu ya, mbe mu na ndi-agha biakwasiri ha, weputa ya n'aka-ha, ebe m'nutasiri na ọ bu onye Rom.
- ²⁸ Ebe m'zubere imazu ihe mere ha ji bo ya ebubo, m'we kudata ya na nnọkọ-ikpé-ha:
- ²⁹ onye m'huru na anēbo ya ebubo bayere ajuju di iche iche nke iwu-ha, ma o nweghi ihe eboro ya kwesiri ọnwu ma-ọbu ahu.
- ³⁰ Ma mbe egosirim na agāba aju ịzù megide nwoke a, ngwa ngwa m'we zitere gi ya, nye kwa ndi nēbo ya iwu ka ha kwugide ya okwu n'iru gi.
- ³¹ Ya mere ndi-agha, dika akara ha àkà, were Pọl, kuru ya rue Antipatris n'abali.
- ³² Ma n'echi-ya ha rapuru ndi-inyinya ka ha so ya je, ha we laghachi n'ulo ndi-agha:
- ³³ mbe ndi ahu biaruru Sisaria, nye kwa onye-isi akwukwọ-ozí ahu, ha we che kwa Pọl n'iru ya.
- ³⁴ Mbe ọ gusiri ya, ọ jua ajuju ala o si puta; mbe ọ jutara na ọ bu onye Silisia,
- ³⁵ ọ si, M'gānuzu okwu-gi mbe ọ bula ndi boro gi ebubo gēru kwa ebe a: o we nye iwu ka edebe ya na Pritoriom nke Herod.

ISI 24

Mbe ubochi ise gasiri onye-isi-nchu-àjà, bú Ananias, we ridata, ya na ndi-okenye ufodu, na otù onye-òkà-okwu, aha-ya bu Tatolọs; ndi ahu we kọrọ onye-isi akukọ megide Pọl.

- ² Mbe akporọ ya, Tatolọs we malite ibo ya ebubo, si, Ebe ayi sitere n'aka-gi nwe udo ri nne, ebe esite-kwa-ra n'ezi uche, nke i ji buru uzọ zube ihe, nēmeziri mba nka ihe di iche iche,
- ³ ayi nānara ya nke-oma n'uzọ nile na n'ebe nile, Filiks onye di oké ebube, ayi ji ekele nile.
- ⁴ Ma, ka m'ghara ime ka ike gwu gi kari, ariom i ka i were obi-oma-gi nuru okwu ole-na-ole n'ọnu-ayi.
- ⁵ N'ihí na ayi huru nwoke a ka ọ nābu onye nēme ka ihe ọjọ ba uba, onye nākpali kwa madu n'etiti ndi-Ju nile n'elu-uwa dum madu bi ka ha bilie megide ndi-isi, buru kwa otù onye-isi nime irọ-òtù ndi Nazaret:
- ⁶ onye nwa-kwa-ra imeru ulo uku Chineke: onye ayi jide-kwa-ra:
- ⁷ Ma onye-isi-ọchi-agha, bú Lisias, biakwasiri ayi, we were aka ike naputa ya n'aka-ayi;
- ⁸ onye i gāpu imazu n'ọnu-ya okwu bayere ihe nile ndia, nke ayi onwe-ayi nēbo ya ebubo, mbe gi onwe-gi gēkpe ya ikpé.
- ⁹ Ndi-Ju we so kwa ya n'ebubo ahu nāsi na ihe ndia di otú a.
- ¹⁰ Mbe onye-isi ahu fesiri ya aka ikwu okwu, Pọl we za, si, Ebe m'mara na i bu onye-ikpé nye mba nka ọtutu arọ gara aga, ewerem obi-utọ nāgọpu onwem:
- ¹¹ ebe i puru imazu na ọ karighi ubochi iri na abua site na mbe m'rigoro ikpọ isi ala nye Chineke na Jerusalem:

- ¹² ha ahughm kwa ka m'nāgwa madu ọ bula okwu ma-ọbu ikpaliri ìgwè madu nime ulo uku Chineke, ma-ọbu nime ulo-nzukọ, ma-ọbu nime obodo.
- ¹³ Ha apughi kwa igosi gi ihe ha nēbom ebubo uḅu a.
- ¹⁴ Ma nka ka m'kwuputara gi, na dika Uzọ ahu si di nke ha nākpọ irọ-òtù, ọ bu otú a ka m'nēkpere Chineke nke nna-ayi-hà, ebe m'kwere ihe nile nke di ka iwu-ayi si di, nke edewo-kwa-ra n'akwukwọ ndi-amuma:
- ¹⁵ n'ihì na enwerem olile-anya n'ebe Chineke nọ, nke ndia onwe-ha nēche kwa, na nbilite-n'ọnwu nke ndi ezi omume na nke ndi ajọ omume kwa gaje idi.
- ¹⁶ Nime nka ka m'nārughari kwa arum uka inwe akọ-na-uche nādighi-asu ngongọ n'ebe Chineke na madu nọ mḅe ọ bula.
- ¹⁷ Ma mḅe ọtutu arọ gasiri abiarurum iluru mba nkem ọlu ebere, na iche onyinye di iche iche n'iru Chineke:
- ¹⁸ mḅe m'nēme ihe ndia ha hurum n'ulo uku Chineke mḅe m'mesiri onwem ka m'di ọcha, mu na ìgwè madu ma-ọbu itu-ùzù adigh: ma ndi-Ju ufodu ndi si n'Esia bia
- ¹⁹ ndi aghaghi inọ n'ebe a n'iru gi, na ibom ebubo, ọ buru na ha nwere ihe ọ bula imegidem.
- ²⁰ Ma-ọbu ka ndia onwe-ha kwue ajọ omume ọ bula ha huru, mḅe m'guzoro n'iru nnọkọ-ikpé-ha,
- ²¹ ma-ọbughi n'ihì otù nkpu a, nke m'tiri mḅe m'guzoro n'etiti ha, si, Ọ bu ikpé bayere nbilite-n'ọnwu nke ndi nwuru anwu ka anēkpe mu onwem n'iru unu ta.
- ²² Ma ebe Filiks matara ihe bayere Uzọ Jisus nke-oma kari, ọ gwa ha ka ha chere, si, Mḅe ọ bula onye-isi-ọchi-agma, bú Lisias, gāridata, m'gātule okwu-unu.
- ²³ O we nye ọchi-agma nāchi ọgu ndi-agma ise iwu ka edebe ya, ka eme kwa ka ihe diri ya nfé; ka aghara kwa iḅochi onye ọ bula nime ndi nke aka ya ijere ya ozi.
- ²⁴ Ma mḅe ubochi ufodu gasiri Filiks biaruru, ya na Drusila, nwunye nke aka ya, onye bu nwanyi Ju, o we kpọta Pọl, we nu okwu-ya bayere okwukwe nime Kraist Jisus.
- ²⁵ Mḅe ọ nēkwu okwu bayere ezi omume, na imerū ihe okè, na ikpé ahu nke gaje ibia, Filiks we tua egwu, o we za, si, Ga nke gi n'oge a; mḅe m'nwere oge m'gākpọ kwa gi.
- ²⁶ O nēle kwa anya na Pọl gēnye ya ego: n'ihì ya ọ nākpọta kwa ya ọtutu mḅe, ya na ya nākparita kwa uka.
- ²⁷ Ma mḅe arọ abua ọazuru, Pọsiọs Festọs nọchiri ọnọdu Filiks; ebe ọ nāchọ inwe iru-oma n'ebe ndi-Ju nọ, Filiks we rapu Pọl n'aḅu.

ISI 25

Ya mere Festọs, mḅe ala ahu batasiri n'aka-ya, mḅe ubochi atọ gasiri o si na Sisaria rigoro Jerusalem.

- ² Ndi-isi-nchu-àjà na ndi-isi n'etiti ndi-Ju we kọrọ ya akukọ megide Pọl; ha riọkwa-ra ya,
- ³ nāchọ amara imegide ha, ka ọ kpọta ya na Jerusalem; ebe ha nēche anwu iḅu ya n'uzọ.
- ⁴ Otú ọ di, Festọs zara, si na anēdebe Pọl na Sisaria, si kwa na ya onwe-ya gaje ilaghachi ọsọsọ.
- ⁵ Ọ si, Ya mere, ka ndi ji ike n'etiti unu som rida, ọ buru kwa na ọ di ihe ọ bula nwoke ahu mehiere, ka ha bo ya ebubo.
- ⁶ Mḅe ọ nọsiri n'etiti ha ihe nākaghi ubochi asatọ ma-ọbu ubochi iri, ọ ridata na Sisaria; echi-ya o we nọdu n'ọche-ikpé-ya, we si ka ekuta Pọl.
- ⁷ Mḅe ọ biaruru, ndi-Ju ndi siworo na Jerusalem ridata we guzo ya buruburu, nēbo ya

ọtutu ebubo di arọ, nke ha nēnweghi ike igosi;

⁸ Pọl nāgọpu kwa onwe-ya, si, Emehieghm ma-ọli megide iwu ndi-Ju, ma-ọbu imegide ulo uku Chineke, ma-ọbu imegide Sisa.

⁹ Ma Festos, ebe ọ nāchọ inwe iru-oma n'ebe ndi-Ju nọ, ọ zara Pọl, si, Ì n'achọ irigoro Jerusalem, ka akpe gi ikpé banyere ihe ndia n'irum n'ebe ahu?

¹⁰ Ma Pọl siri, Anameguzo n'iru oche-ikpé nke Sisa, ebe aghaghi ikpem: emegideghm ndi-Ju ajọ omume ọ bula, dika gi onwe-gi mazu-kwa-ra nke-oma.

¹¹ Ya mere ọ buru na emem ajọ omume, ọ buru kwa na emewom ihe kwesiri ọnwu, arioghm iḅanari ọnwu: ma ọ buru na ọ dighi ihe bu ezi-okwu n'ebubo ndikom ndia nēbom, ọ dighi onye ọ bula puru iwerem nye ha n'amara. Ọ bu Sisa ka m'nākpọku.

¹² Mḅe ahu Festos, mḅe ya na nnọkọ-ikpé-ya ḅasiri ìzù, ọ zara, si, I kpọkuwo Sisa: ọ bu Sisa ka i gāgakuru.

¹³ Ma mḅe ubọchi ufodu gasiri, Agripa, bú eze, na Banaisi ruru Sisaria, kele kwa Festos.

¹⁴ Mḅe ha nānọgide n'ebe ahu ọtutu ubọchi, Festos we debe okwu bayere Pọl n'iru eze ahu, si, Otù nwoke di onye Filiks rapuworo n'ulo-nkpọrọ:

¹⁵ mḅe m'nọ na Jerusalem, ndi-isi-nchu-àjà na ndi-okenye nke ndi-Ju we gwam okwu bayere ya, nāriọ ka ama ya ikpé.

¹⁶ M'we za ha, si, na ọ bughi ọme-n'ala nke ndi Rom iwere amara rara madu ọ bula nye, ma ọ buru na onye anēbo ebubo ebughi uzọ nwe ndi nēbo ya n'iru ya, hu kwa uzọ igopu onwe-ya n'ihe eboro ya.

¹⁷ Ya mere mḅe ha biakọrọ n'otù n'ebe a, alaghm azu, ma ubọchi so ya m'nọduru n'ochie-ikpé, si ka ekuta nwoke ahu.

¹⁸ Ma mḅe ndi nēbo ya ebubo guzoro ọtọ, ha ejighi ihe ọ bula nime ihe ọjọ mu onwem chère we bo ya;

¹⁹ ma ha ji ajuju ufodu megide ya bayere nsọpuru-chi nke aka ha, na ajuju bayere otù Jisus, Onye nwururi anwu, Onye Pọl nāsi na Ọ di ndu.

²⁰ Ebe mu onwem nwere obi abua otù m'gāju ajuju bayere ihe ndia, m'we jua ma ọ chọrọ iga Jerusalem, ka ekpe kwa ya ikpé bayere ihe ndia n'ebe ahu.

²¹ Ma mḅe Pọl kpọrọ ka edebe ya nye ntule Ọgustos, m'we si ka edebe ya rue mḅe m'gēziga ya jekuru Sisa.

²² Agripa we si Festos, Ọ gādim nma ka mu onwem nuru kwa nwoke ahu. Ọ si, Echi ka i gānu ya.

²³ Ya mere echi-ya, mḅe Agripa biara, ya na Banaisi, n'oké ebube, bata kwa n'ulo ọnnu-okwu, ha na ndi-isi-ọchi-agha, na ndikom amara aha-ha n'obodo ahu, mḅe Festos kwuru ewe kuta Pọl.

²⁴ Festos we si, Eze Agripa, na ndikom nile ayi na unu nọ n'ebe a, unu ahuwo onye a, onye ọra ndi-Ju nile riorom aririọ bayere ya, ma na Jerusalem ma n'ebe a, nēti nkpu na ọ di nkpa ka ọ ghara idi ndu ọzọ.

²⁵ Ma mu onwem huru na o meghe ihe ọ bula kwesiri ọnwu: ma mḅe ya onwe-ya kpọkuru Ọgustos, m'we kpebè iziga ya.

²⁶ Ma enweghm okwu di itukwasi obi bayere ya idegara onye-nwem. N'ih i ya ekuputaram ya n'iru unu, ma nke ka n'iru gi onwe-gi, Eze Agripa, ka, mḅe ekpesiri ya ikpé, ka m'we nwe ihe m'gēde n'akwukwo.

²⁷ N'ih i na ọ dim ka ọ bu ihe uche nādighi ya, n'iziga onye-nkpọrọ, ka m'ghara igosi kwa ihe eboro ya.

Agripa we si Pọl, Ekwere ka i kwuere onwe-gi okwu. M̀be ahu Pọl setiri aka-ya, we gọpu onwe-ya, si:

² Eze Agripa, agurum onwem n'onye ngozi diri, na agajem igọpu onwem n'iru gi ta n'ebubo nile ndi-Ju nēbom:

³ nke ka ebe i mazuru ọme-n'ala nile na ajuju nile di n'etiti ndi-Ju: n'ih i ya ariom i ka i were ogologo-ntachi-obi nurum.

⁴ Ya mere, ndi-Ju nile matara ibi-obim site na nwata, nke sitere na mbu di n'etiti mba nke akam, na nime Jerusalem;

⁵ ebe ha buru uzọ maram site na mbu, ọ buru na ha chọrọ iḅa àmà, na adim ndu ka onye-Farisi dika irọ-òtù ahu si di nke nēdebezu iwu kari n'uzọ ikpere Chineke ayi.

⁶ Eguzo-kwa-ram n'ebe a uḅu a, ebe anēkpem ikpé bayere olile-any a nkwa ahu nke Chineke kwere nna-ayi-hà;

⁷ bú nkwa nke ebo-ayi iri na abua nēle any a na ha gēru, site n'ikpere Chineke si-ike abali na ehie. Ọ bu kwa olile-any a nka ka ndi-Ju nēbom ebubo bayere ya, eze!

⁸ Gini mere anātule ya n'ih e anāgaghi-ekwe n'etiti unu, ma ọ buru na Chineke nēme ka ndi nwuru anwu si n'onwu bilie?

⁹ N'ezie mu onwem chère n'obim, na aghaghm ime ọtutu ih e megide aha Jisus onye Nazaret.

¹⁰ Nke m'me-kwa-ra na Jerusalem: mu onwem mechibido-kwa-ra ọtutu ndi nsọ n'ulo-nkpọrọ, ebe m'natar a ike site n'aka ndi-isi-nchu-àjà, m̀be eḅuru ha m'we kweye imegide ha.

¹¹ Esite-kwa-ram n'ime ka ha hu ahuhu-nmehie ọtutu m̀be n'ulo-nzukọ nile chọ uzọ ime ka ha kwulu Chineke; ebe any a nādighm nma gabiga ókè megide ha, m'we nēsoḅu ha we rue obodo di ich eche di n'azu ala-ayi.

¹² N'ime ih e ndia m̀be m'nāga Damaskos, ebe m'natar a ike na nkweye n'aka ndi-isi-nchu-àjà,

¹³ n'etiti ehie, eze, ahurum n'uzọ ihè sitere n'elu-igwe, kariri onwunwu anyanwu, ka ọ nēnwu mu na ndi sorom n'ije buruburu.

¹⁴ M̀be ayi nile dasiri n'ala, m'we nu otù olu ka ọ nāsīm n'asusu Hibru, Sọl; Sọl, gini mere i nēsoḅum? ọ di ike ka i ḅa ndudu eji achu ehi ukwu.

¹⁵ Mu onwem we si, Ì bu onye, Onye-nwe-ayi? Onye-nwe-ayi we si, Mu onwem bu Jisus, Onye gi onwe-gi nēsoḅu.

¹⁶ Ma bilie, guzo kwa n'ukwu-gi: n'ih i na emere ka i hum any a ka M'we me ih e a, irọputa gi ka i buru onye nēje ozi na onye-àmà nke ih e i hurum nime ha, na nke ih e M'gēme ka i hum any a nime ha;

¹⁷ nēweputa gi n'aka ndi-Ju, na n'aka ndi mba ọzọ, ndi Mu onwem nēziga gi jekuru ha,

¹⁸ isaghe any a-ha, ka ha we si n'ọchichiri chigharia ba n'ihè, si kwa n'ike Setan chigharikute Chineke, ka ha we nara nḅaghara nmehie nile na ih e-nketa n'etiti ndi edoworo nsọ site n'ikwere na Mu.

¹⁹ Site n'ih e ndia, eze Agripa, abughm onye nādighi-ekweye ọhù ahu nke elu-igwe:

²⁰ kama eburum uzọ kọrọ ndi bi na Damaskos akukọ, kọ kwa na Jerusalem, na nime ala Judia nile, kọ-kwa-ra ndi mba ọzọ, ka ha chēgharia chigharikute kwa Chineke, nālu ọlu kwesiri nchēghari.

²¹ Ọ bu n'ih i ih e ndia ka ndi-Ju jiderem n'ulo uku Chineke, we nwa iḅum.

²² Ya mere ebe m'natar a iye-aka ahu nke si n'ebe Chineke nọ puta, eguzowom rue ubochi

ta, nāgwasi madu nile ike, ma onye uku, nēkwughi ihe ọ bula kari ihe ndi-amuma na Moses kwuru na ha gaje ime;

²³ na Kraist-ayi aghaghi ihu ahuhu, na Ọ gaje kwa iburu uzọ kwusara ma ndi-Ju ma ndi mba ọzọ ìhè, site na nbilite-n' ọnwu nke ndi nwuru anwu.

²⁴ M̀be ọ nāgọpu onwe-ya otú a, Festos were oké olu si, Pọl, anya adighi gi nma; oké nmuta-akwukwọ-gi nēme gi ka i ghọ onye anya nādighi nma.

²⁵ Ma Pọl siri, Abughm onye anya nādighi nma, Festos onye di oké ebube; anamekwuwa okwu nke ezi-okwu na nke anya-udo.

²⁶ N'ihì na eze mara ihe bayere ihe ndia, onye m'nāgwawa kwa okwu: n'ihì na emere ka m'kweye na ọ dighi ihe ọ bula n'ìhe ndia ezonariri ya; n'ihì na emeghi ihe a na nkuku.

²⁷ Eze Agripa, ì kwere ndi-amuma? amataram na i kwere.

²⁸ Agripa we si Pọl, I nēji okwu ntà eme ka m'kweye ibu Kristian.

²⁹ Pọl we si, Anamekpere Chineke ka, ma ọ bu n'iji okwu ntà ma-ọbu n'iji okwu uku, ọ bughi nání gi onwe-gi, kama ọ bu kwa ndi nile nānu olum ta, gāghọ aha madu mu onwem bu kwa, ma-ọbughi aḅu ndia.

³⁰ Eze we bilie, ya na onye-isi, na Banaisi, na ndi ha na ha nọduru:

³¹ m̀be ha wezugasiri onwe-ha, we kwurita n'etiti onwe-ha, si; Nwoke a emeghi ihe ọ bula kwesiri ọnwu ma-ọbu aḅu.

³² Agripa we si Festos, Apuru irapu nwoke a ka ọ la, ma ọ buru na ọ kpọkughi Sisa.

ISI 27

M̀be ekpebìri na ayi gābà n'ubọ je Itali, ha we rara Pọl na ufodu ndi-nkpọrọ ọzọ nye n'aka ọchi-agha nāchi ọgu ndi-agha ise, aha-ya bu Juliọs, nke otù ndi-agha Ọgustos.

² Ayi we ba n'ubọ Adramitiom, nke gaje iga ebe di n'usọ oké osimiri nke Esia, we nupu, Aristakos, onye Masedonia nke Tesalonaika, soro kwa ayi.

³ Ubọchi soni ayi we rue ala na Saidon: Juliọs we were obi-oma mezie Pọl, kwere ka o jekuru ndi-eyi-ya ka ewe le ya anya nke-oma.

⁴ Ayi we si n'ebe ahu nupu ubọ, we nāga ala Saipros nso, n'ihì na ifufe nēfegide ayi.

⁵ M̀be ayi gabigasiri oké osimiri nke di n'akuku Silisia na Pamfilia, ayi we rue Maira, obodo nke Lisia.

⁶ N'ebe ahu ka ọchi-agha ahu nāchi ọgu ndi-agha ise huru ubọ Aleksandria nke nēje Itali; o we me ka ayi ba nime ya.

⁷ M̀be ayi gasiri nwayọ otutu ubọchi, m̀be ọ di kwa ayi ike iru na ncherita-iru Naidos, ebe ifufe nēkweghi ka ayi ga n'iru ọzọ, ayi we nāga ala Krit nso, na ncherita-iru Salmoni;

⁸ o we di ayi ike iga n'akuku ya, ayi we rue otù ebe anākpọ Ọnu-miri Ọma; nke obodo Lasia di ya nso.

⁹ Ma m̀be o ruru otutu oge, m̀be ije-ubọ di kwa egwu ubu a, n'ihì na ubu a ka oge Obubu-ọnu gasiri, Pọl we dọ ha aka na nti,

¹⁰ si ha, Ndikom, ahuwom na nbibi na oké iyi gaje idi n'ije-ubọ a, ọ bughi nání nke ihe ubọ nēbu na ubọ onwe-ya, ma nke ndu-ayi kwa.

¹¹ Ma ọchi-agha ahu nāchi ọgu ndi-agha ise kweyere onye-isi ubọ na onye nwe ubọ, kari okwu Pọl kwuru.

¹² Ebe ọnu-miri ahu nādighi n'ebe di nma inogide na m̀be oyi, ndi ka n'ọnu-ogugu nime ha we du ọdú ka enupu ubọ n'ebe ahu, ma eleghi anya ha gēru Finiks, we nọgide n'ebe ahu na m̀be oyi; nke bu otù ọnu-miri nke Krit, nke nēche iru n'Ọwuwa-anyanwu n'akuku Ugwu

na akuku Ndida.

13 M̀be ifufe n̄fe nwayọ, ebe ha ch̀ere na ihe ha n̄zube eruwo ha aka, ha we pua n̄aga n'akuku Krit.

14 Ma m̀be ogologo oge ak̄agaghi, ok̄e ifufe jọpuru onwe-ya nke an̄kpọ Yurakwilo, we si n'ebe ahu fedata:

15 m̀be ifufe ahu napuru ayi ùbọ, m̀be ùbọ apughi kwa ichegide ifufe ahu, ayi we rapu aka, ewe n̄efeghari ayi.

16 Ma ebe ayi ̄ara ọsọ rue agwe-etiti nt̄a nso an̄kpọ Kloda, ayi we nwe ike ijide ùbọ nt̄a ayi, ma ọ di ayi ike:

17 m̀be ha dọlitesiri ya elu, ha we chiri udọ ime ka ùbọ-ayi sie ike, n̄kebiga ya n'okpuru: ebe ha n̄tu egwu na aḡatub̄a ha na Satis ma eleghi anya, ha we dọda ákwà-ifufe, ewe n̄efeghari ha otú a.

18 M̀be ifufe n̄efegidesi ayi ike, ubọchi soni ha we tufube ihe ùbọ n̄bu;

19 n'ubọchi nke-atọ ha we were aka-ha kpofue ihe ùbọ.

20 Ma m̀be ọ n̄adighi anyanwu ma-ọbu kpakpando n̄amukwasi ayi ọtutu ubọchi, m̀be ọ dighi kwa ok̄e ifufe nt̄a n̄efekwasi ayi, ewe wepu olile-anyanwile na aḡazọputa ayi site n'ùbọ a.

21 M̀be ha n̄odusiri rue oge di anya n̄erighi ihe, m̀be ahu Pọl we guzo n'etiti ha, si, Ndikom, o kwesiri ka unu kweyerem, ghara kwa inupu ùbọ na Krit, na inwe nbibi a na iyi a.

22 Ùbọ a adọkwam unu aka na nti ka unu nwere obi-utọ: n'ih̄i na ọ dighi ntufu ḡadi n'etiti unu, kama ọ bu ntufu nke ùbọ.

23 N'ih̄i na mọ-oz̄i nke Chineke ahu Onye nwem, Onye m'n̄ekpe-kwa-ra guzorom nso n'abali a,

24 si, Atula egwu, Pọl; i ghaghi iguzo n'iru Sisa: le kwa, Chineke ewerewo amara nye gi ndi nile gi na ha n̄anọ n'ùbọ.

25 N'ih̄i nka, ndikom, nwenu obi-utọ: n'ih̄i na ekwerem Chineke, na ọ ḡadi otú a ọbun̄a dika agwaworom.

26 Otú ọ di aghaghi itupu ayi n'elu otù agwe-etiti.

27 Ma m̀be o ruru abali nke-iri-na-anọ, m̀be ayi n̄erughari n'osimiri Adria, dika etiti abali ndi-ùbọ ch̀ere na ha n̄abiaru otù ala nso;

28 ha we t̄u ok̄e osimiri, hu na ọ bu orú mbudu: m̀be oge nt̄a gasiri, ha we t̄u ọzọ, hu mbudu iri na ise.

29 Ebe ha n̄tu egwu ma eleghi anya miri ḡatupu ayi n'ala nkume, ha we rada arilika anọ n'isi ùbọ, we kpe ekpere ka chi we bọ.

30 M̀be ndi-ùbọ n̄achọ uzọ isi n'ùbọ ̄apu, m̀be ha wedasi-kwa-ra ùbọ nt̄a n'ok̄e osimiri, n̄eme dika ha gaje iseti arilika n'onu-ùbọ,

31 Pọl we si ọchi-agha ahu n̄achi ọgu ndi-agha ise na ndi-agha, Ọ buru na ndia anọgideghi n'ùbọ, apughi izọputa unu onwe-unu.

32 M̀be ahu ndi-agha bipuru udọ ùbọ nt̄a ahu, we rapu ya ka ọ dapu.

33 M̀be chi gaje ibọ, Pọl we riọ ha nile ka ha rie nri, si Ta mere ya ubọchi nke-iri-na-anọ unu n̄ele anya, n̄ogide kwa n'ibū ọnu, ebe unu n̄erighi ihe.

34 N'ih̄i ya ariom unu ka unu rie nri: n'ih̄i na nka diri nzọputa-unu: n'ih̄i na ọ dighi otù agiri-isi ḡesi n'isi onye ọ bula n'etiti unu la n'iyi.

35 M̀be o kwusiri ihe ndia, nara kwa achicha, ọ keke Chineke n'iru madu nile: we nyawa ya, malite kwa iri ya.

36 Ha nile we nwe obi-utọ, ha onwe-ha we ri kwa nri.

- ³⁷ Ayi nile ndi nọ n'ụbọ di ọgu madu iri-na-atọ na madu iri na isi.
- ³⁸ Mbe ha rijusiri afo, ha me ka ụbọ di nfe, site n'itufu oka n'oke osimiri.
- ³⁹ Ma mbe chi borọ, ha amataghi ala ahu: ma ha huru otu onu-miri nke nwere otu, ha we ba izu ma ha puru ime ka miri nuba ụbọ n'ala.
- ⁴⁰ Mbe ha tupusiri arilika nile, rapu kwa ha n'oke osimiri, ha we topu udọ umara isi-ụbọ n'otu oge ahu; ha we dọlie akwa-ifufe nke onu-ụbọ nye ifufe, we jebe n'otu.
- ⁴¹ Ma ebe ha dabara n'otu ebe di n'abata oké osimiri abua, ha we tiye ụbọ n'ala; onu-ụbọ we siri n'ala digide kwa nenweghi ike ka eropu ya, ma ike ebili-miri nyajibere isi-ụbọ.
- ⁴² Ma odi ndi-agma duru bu ka ha fue ndi-nkpọrọ, ka onye o bula nime ha ghara isi n'ụbọ gwu miri, we balaga.
- ⁴³ Ma ochi-agma ahu nāchi ọgu ndi-agma ise, ebe o nezube izoputa Pọl, o bochiri ha n'izu-ha; we si ka ndi puru igwu miri si n'ụbọ tuba onwe-ha na miri, buru uzọ rue ala:
- ⁴⁴ ka ndi foduru ru kwa, ufodu n'elu ibo, ndi ozọ n'elu ihe di ichie ichie si n'ụbọ puta. Otú a o we rue, na azopotara madu nile, ha we rue ala.

ISI 28

Mbe azopotasiri ayi, mbe ahu ayi matara na anākpọ agwe-etiti ahu Melita.

- ² Ndi bi n'ebe ahu, bu ndi nasu asusu ozọ, we were obi-oma mezie ayi n'uzọ anāhughi mbe o bula: n'ih na ha funwuru oku, kpobata ayi nile, n'ih miri nke nezọ n'oge ahu, na n'ih oyi.
- ³ Ma mbe Pọl chikotasiri ukwu nkù, tukwasi ha n'oku, aju-ala we si n'okpom-okpu ahu puta, ta ya alu kokwasi kwa ya n'aka.
- ⁴ Mbe ndi ahu ndi nasu asusu ozọ huru anu-ohia ahu ka o kokwasiri ya n'aka, ha we sirita ibe-ha, N'ezie nwoke a bu obu-madu, onye o bu ezie na azopotara ya n'oke osimiri, ma lkpé ziri ezi ekweghi ka o di ndu.
- ⁵ Otú o di, o febara anu-ohia ahu nime oku, ma o dighi ihe ozo meruru ya aru.
- ⁶ Ma ha nele anya na o gaje iza, ma-obu ida n'ala nwua na mberede: ma mbe ha nele anya ogologo oge, ma ha ahughi ihe o bula joro njo mere ya, ha we chēgharia uche-ha, si na o bu chi.
- ⁷ Ma n'ala di abata ebe ahu onye-isi agwe-etiti ahu, aha-ya bu Pọblios, nwere iberibe ala ufodu; onye nara ayi nke-oma, were kwa obi-oma le ayi obia ubochi atọ.
- ⁸ O we rue, na nna Pọblios nedina, aru-okpu na onyunyu-obara jidesiri ya ike: onye Pọl bakutere, we kpe ekpere, bikwasi ya aka abua me ka aru di ya ike.
- ⁹ Mbe emere nka, ndi foduru n'agwe-etiti ahu ndi naria nriaria we biakute ya, ewe me ka aru-ha di ike:
- ¹⁰ ha we were kwa otutu nsopuru sopuru ayi; mbe ayi nupuru ụbọ, ha we tiye n'ụbọ ihe nile di ayi nkpà.
- ¹¹ Mbe onwa atọ gasiri ayi we ba n'ụbọ Aleksandria nupu, bu ụbọ nke nogidereri n'agwe-etiti ahu na mbe oyi, nke ihe-iriba-ama-ya bu, Umu-nne-ndikom abua amuru n'otu mbe.
- ¹² Ayi we rue ala na Sairakus, we nogide n'ebe ahu ubochi atọ.
- ¹³ Ayi we site n'ebe ahu ga buruburu, we rue Rijiom: mbe otu ubochi gasiri ifufe Ndida we febe, n'ubochi nke-abua ayi we bia rue Potiqli:
- ¹⁴ ebe ayi huru umu-nna nime Kraist, ewe rio ayi ka ayi na ha nogide ubochi asa: otú a ayi we bia rue Rom.
- ¹⁵ Umu-nna-ayi nime Kraist, mbe ha nuru ihe bayere ayi, ha we bia izute ayi rue Ahia

Apios, na Ulo-ndi-ije Atọ: m̀be Pọl huru ha, o kele Chineke, nwe kwa obi-ike.

16 M̀be ayi batara nime Rom, ewe kwe ka Pọl nọgide ichi, ya na onye-agha nke nēche ya.

17 O rue, na m̀be ubochi atọ gasiri ọ kpọkọrọ ndi bu ndi-isi n'etiti ndi-Ju: m̀be ha biakọrọ n'otù, ọ si ha, Umu-nnem, mu onwem, ọ bu ezie na emeghm ihe ọ bula megide ndi-Ju, ma-ọbu ọme-n'ala nke nna-ayi-hà, ma esi na Jerusalem raram nye n'aka ndi Rom ka m'buru onye-nkpọrọ:

18 ma ndi ahu, m̀be ha kpesirim ikpé, ha zubere irapum ka m'la, n'ihì na ọ dighi ihe kwesiri onwu dim n'aru.

19 Ma m̀be ndi-Ju kwugidere ya, erugiderem ka m'kpọkue Sisa; ọ bughì na enwerem ihe ibo mba nkem ebubo.

20 Ya mere n'ihì ihe nka ka m'riọrọ unu ka m'hu unu anya gwa kwa unu okwu: n'ihì na ọ bu n'ihì olile-anya nke Israel ka ekerem nkpọrọ a

21 Ha we si ya, Ayi onwe-ayi anataghi akwukwọ-ozì site na Judia bayere gi, ọ dighi kwa onye ọ bula n'etiti umu-nne-ayi ruru ebe a, we kọ akukọ ma-ọbu kwue ajọ ihe ọ bula bayere gi.

22 Ma ọ di ayi nma inu n'ọnu-gi ihe i tukwasiri uche-gi na ha: n'ihì na ihe bayere irọ-òtù a, ayi mazuru na anēkwugide ya ebe nile.

23 M̀be ha kasiri ya otù ubochi àkà, ọtutu madu kariri we biakute ya n'ebe ọ nọ dika ọbà; ndi ọ kọrọ akukọ, nēkwusi okwu ala-eze Chineke ike, nēme kwa ka ha kweye n'ihì bayere Jisus, site n'iwu Moses, site kwa na ndi-amuma, si n'ututu rue anyasi.

24 Ufọdu we kwere ihe nile ekwuru, ma ufọdu ekweghi.

25 M̀be ha nēnweghi otù olu n'etiti onwe-ha, ha we la, m̀be Pọl kwusiri otù okwu, si, Mọ Nsọ we site n'ọnu Aisaia onye-amuma gwa nna-unu-hà okwu nke-ọma,

26 si, Jekuru ndi nka, si, N'ọnnunu unu gānu, ma unu agaghi-anuta ma-ọlì; N'ọhuhu unu gāhu, ma unu agaghi-ahuta ma-ọlì:

27 N'ihì na obi ndi nka mara abuba, Nti-ha kpọchi-kwa-ra, Ha kpuchi-kwa-ra anya-ha; Ka ha ghara iwere anya-ha hu uzọ ma eleghi anya, Ghara kwa iwere nti-ha nu ihe, Ghara kwa iwere obi-ha ghọta, Ghara kwa ichighari, Ka M'ghara kwa ime ka aru di ha ike.

28 Ya mere maranu, na nzọputa nka, bú nke Chineke, ka ezigara ndi mba ọzọ: ndi ahu gānu kwa.

29 Mgbe o kwusiri okwu ndia, ndi-Ju we pua, rurita uka nke-uku n'etiti onwe-ha.

30 O we nọgide arọ abua dum n'ulo nke aka ya o goro ego, nānara kwa ndi nile bakutere ya,

31 nēkwusa ala-eze Chineke, nēwere kwa nkwwa-okwu nile zì ihe nile bayere Onye-nwe-ayi Jisus Kraist, ọ dighi onye nēbochi ya.

For other languages please go to www.wordproject.org